

KÂVYAMÂLÂ. 51.

THE
PATANJALI-CHARITA
OF
RÂMABHADRA DÎKSHIT. (Cakkara-ha)

EDITED BY
PANDIT SIVADATTA
Head Pandit and Superintendent, Sanskrit Department,
Oriental College, Lahore,
AND
KÂSÎNÂTH PÂNDURANG PARAB.

PRINTED AND PUBLISHED
BY
TUKÂRÂM JÂVAJÎ,
PROPRIETOR OF JÂVAJÎ DÂDÂJÎ'S "NIRNAYA-SÂGAR" PRESS.
BOMBAY.

1895.

Price 10 Annas.

काव्यमाला. ५१.

श्रीरामभद्रदीक्षितप्रणीतं

पतञ्जलिचरितम् ।

जयपुरमहाराजाश्रितमहामहोपाध्यायपण्डितदुर्गाप्रसादद्वारक-
केदारनाथकृपाङ्गीकृतशोधनकर्मणा शिवदत्तशर्मणा,
मुम्बापुरवासिपरबोपाह्वपाण्डुरङ्गात्मजकाशीनाथ-
शर्मणा च संशोधितम् ।

तच्च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा
प्राकाश्यं नीतम् ।

१८९५

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-
रेवाधिकारः ।)

मूल्यं १० आणकाः ।

(Registered according to act XXV of 1867.)

[All rights reserved by the publisher.]

काव्यमाला ।

श्रीरामभद्रदीक्षितप्रणीतं

पतञ्जलिचरितम् ।

प्रथमः सर्गः ।

अस्ति श्रियश्चन्द्रमसः सुधायाः कल्पद्रुमाणां च पिता पयोधिः ।
रुन्धन्समन्ताद्वलयं धरण्या दधाति यः स्वच्छदुकूललीलाम् ॥ १ ॥
तरङ्गिणी वारुणराजधानीधेनुस्तनप्रसूतदुग्धजन्मा ।
बहिष्प्रसर्पद्भुजगाधिराजभङ्गीमिवाङ्गीकुरुते यदग्रे ॥ २ ॥
अन्ये गुणाः सन्ति तथापि मन्ये माधुर्यमन्यादृशमेव यस्य ।
यतो मधुद्वेषकृदेव जातो निषेवमाणः पुरुषो यदम्भः ॥ ३ ॥
घना यतः प्रावृषिका गृहीत्वा पयांसि शङ्खोदरपाण्डराणि ।
दरीगृहान्तर्गतभूतसङ्घाः कैलासशैला इव संचरन्ति ॥ ४ ॥
मन्यभ्रमन्मन्दरवेगकीर्णान्व्योमाङ्गणे वारिकणान्यदीयान् ।
विद्याधरीविभ्रममौक्तिकाभानद्यापि पश्यन्त्युडुकैतवेन ॥ ५ ॥
यमुद्गतैरावतदानधारानिःप्यन्दनीलीभवदेकदेशम् ।
तटस्थमास्वादितकालकूटं भर्गं समं प्राग्ददृशुः सुरेन्द्राः ॥ ६ ॥
उदेष्यता पूर्वमुडुप्रियेण विशिष्य यस्मिन्गमिते विवृद्धिम् ।
मन्याद्रिशृङ्गे वसता शिवेन क्षीराभिषेकः क्षणमन्वभावि ॥ ७ ॥
यस्यानुलिप्तः क्षणमुद्गतश्रीकराब्जकिञ्चल्करजोभिरूर्मिः ।
कुलद्रिकन्याकुचकुङ्कुमाङ्गं विडम्बयामास भुजं पुरारेः ॥ ८ ॥
मन्यानशैलभ्रमिवातनुजैः प्रादुर्भवत्कल्पतरुप्रसूतैः ।
सुगन्धिभिश्चारुसुधारसानामुदित्वराणामुपचस्करे यः ॥ ९ ॥

यो मन्दरेण क्षुभितोऽपि गाढं पुंसा पुरोभागमुपेयुषेव ।
 सतां कवीनामिव शब्दबन्धोरसंबुधानां रुचिरं व्यतानीत् ॥ १० ॥
 आत्तेन यस्मादमृतद्रवेण जीवन्ति देवा इति नात्र चित्रम् ।
 विषं निपीयापि यतः समुत्थं व्यजेष्ट किं नान्तकमष्टमूर्तिः ॥ ११ ॥
 मरुद्गणैर्यन्मथनावसाने तटार्पिता वासुकिमन्थरज्जुः ।
 दिगन्तसान्द्रीकृतदुग्धगन्धं तरङ्गवाताङ्कुरमाचचाम ॥ १२ ॥
 निर्मथ्य यं साधु यथास्वदेशं निर्लिपलोकैर्दिवि नीयमानः ।
 यतो यतो याति स मन्दराद्रिस्ततस्ततोऽभूयत दुग्धवृष्ट्या ॥ १३ ॥
 पयांसि यस्य प्रथमं प्रविष्टान्यादाय मन्थाचलकन्दरेषु ।
 पुष्पान्ति यत्नेन विनैव भूता भूतेशभूषाभुजगानजस्रम् ॥ १४ ॥
 सारज्ञ एकः स सरोरुहाक्षो जज्ञे सुधाजृम्भितसौरभेयः ।
 यदन्तराले जलजन्तुशून्ये कदापि मीनः कमठः कदापि ॥ १५ ॥
 तस्यान्तरे श्रान्त इवागमान्तकान्तारसंचारवशादशेत ।
 फणीन्द्रशय्यां पवमानतूलैरापूरणीयामधिरुह्य शौरिः ॥ १६ ॥
 कदाचिदासादितयोगनिद्रमभूतपूर्वेण वपुर्गिरिम्णा ।
 अधोक्षजं वोढुमदक्षिणोऽभूत्पर्यङ्कभूतः फणिनामधीशः ॥ १७ ॥
 निरुद्धमुक्तश्चसितस्तदानीमभीक्ष्णमच्छूनकृशं फणीन्द्रः ।
 मतङ्गजक्लिष्टमृणालकल्पमनेकधा वृत्तमधत्त भोगम् ॥ १८ ॥
 संभ्रान्तदृक्पञ्चशतीचतुष्को जिह्वासहस्रद्वयलीढसृक्का ।
 शतैर्मुखानां दशभिर्विमुञ्चन्फूत्कारमुग्रं ददृशे स शेषः ॥ १९ ॥
 तं तादृशं वीक्ष्य पलायितेषु सनत्कुमारादिषु तापसेषु ।
 समीपमागत्य बली गरुत्मान्पर्याकुलः किञ्चिदिदं बभाषे ॥ २० ॥
 न दृश्यते शेष भवान्पुरेव वदाधुना किं तव वैमनस्यम् ।
 प्रज्ञां बलं धैर्यमुदारतां च पश्यामि नान्यस्य तवेव लोके ॥ २१ ॥
 निबध्य चण्डेन समीरणेन स्पर्धा पुरा दुर्धरभोगभीमः ।
 चकर्थ तं मेरुगुहान्तरे त्वं चञ्चत्फणामण्डलरुद्धवेगम् ॥ २२ ॥

विशालमूर्वीवल्लयं तरस्वी सशैलकान्तारनदीसमुद्रम् ।
 स्वमुत्तमाङ्गस्य समुन्नतस्य महत्तमोष्णीषदशामनैषीः ॥ २३ ॥
 गत्वैव धातुर्भुवनं युगान्ते कृतस्तुतिः प्राञ्जलिभिर्मृनीन्द्रैः ।
 विसृष्टफूत्कारविषानलस्त्वं विश्वत्रयं धक्ष्यसि दुर्निरीक्ष्यः ॥ २४ ॥
 जगन्नयं यो जठरे विभर्ति विश्वानि भूतानि च यस्य पादः ।
 भोगेन बिभ्रत्पुरुषं तमाद्यं भवान्न वेद्यः परमेष्ठिनोऽपि ॥ २५ ॥
 संजल्पितैः किं समरे गृहीत्वा कारागृहं यो रुरुधे महेन्द्रम् ।
 तस्यापि लङ्केशसुतस्य हन्ता स लक्ष्मणस्ते किल मूर्तिभेदः ॥ २६ ॥
 इत्थं गरुत्मान्तमुदीरयन्तं स दुर्वहश्रीशशरीरखिलः ।
 कथञ्चिदालम्ब्य धृतिं फणीन्द्रो गिरा शनैर्गद्गदया जगाद ॥ २७ ॥
 मुरद्विषो मूर्तिरियं पुरेव मयाद्य धर्तुं महती न शक्या ।
 परीक्षितुं मां गरिमा धृतः किमनेन सत्त्वं मम वा गृहीतम् ॥ २८ ॥
 इति ब्रुवन्नेव स पन्नगेन्द्रः शरीरभारेण हरेश्चचाल ।
 खगेश्वरो मन्दरगौरवाभ्यां तदा भुजाभ्यां द्रुतमाललम्बे ॥ २९ ॥
 किमेतदित्युज्झितकेलिपद्मा पयोधिकन्यापि तदा भयेन ।
 नवाम्बुजाभेन नवाम्बुजाभं निष्पीडयामास करं करेण ॥ ३० ॥
 ततः स्फुरत्पद्मदलाभिरामं प्रमोदबाष्पाकुलपक्ष्ममालम् ।
 उद्गाढरोमाञ्चितमूर्तिरक्ष्णोरुन्मीलयामास युगं मुरारिः ॥ ३१ ॥
 लघूभवन्तीमथ तस्य मूर्तिं लक्ष्मीपतेर्वोढुमहिः शशाक ।
 जहर्ष च श्रीर्धृतकेलिपद्मा यथास्थितं विष्णुरथश्च तस्थौ ॥ ३२ ॥
 प्रणम्य भक्त्या परमं पुमांसं पिप्रच्छिषुस्तत्तनुभारहेतुम् ।
 विद्वत्प्रियान्व्याकरणानुशिष्टान्प्रायुङ्क्त शब्दान्पवनाशनेन्द्रः ॥ ३३ ॥
 यदि प्रसादो मयि यद्यहं च श्रोतुं जगन्नाथ भवामि योग्यः ।
 वदात्र हेतुं यदशिश्नियस्त्वमभूतपूर्वं वपुषो गुरुत्वम् ॥ ३४ ॥
 इत्युक्तमीशेन भुजंगमानां श्रुत्वा मुकुन्दः स्मितकन्दलेन ।
 मुक्ताफलालंकृतविद्रुमाभं बिम्बाधरं बिभ्रदवोचदेवम् ॥ ३५ ॥

शृणु त्वमाश्चर्यमिदं फणीन्द्र शुश्रूषुर्द्धाव्य दृशां सहस्रे ।
 साम्यं विभर्ति सरतो यदन्तः कायेन मे कुञ्जलितः कदम्बः ॥ ३६ ॥
 निरुद्धनिश्वासमवाप्य योगं स्थिरीकृते धारणया च चित्ते ।
 अदृश्यत द्रागपनीतमायानैपथ्यमीशस्य परस्य नृत्तम् ॥ ३७ ॥
 असत्करासङ्गरणन्मृदङ्गं चतुर्मुखास्फालितचारुतालम् ।
 बिडौजसोदञ्चितवेणुनादं वाणीकरक्वाणितवल्लकीकम् ॥ ३८ ॥
 कपर्दलोलाभ्रनदीतरङ्गं घर्माम्बुसिक्तालिकभस्मपुण्ड्रम् ।
 भुजान्तरोद्भूतभुजङ्गहारं कटीविराजत्करिचर्मकक्ष्यम् ॥ ३९ ॥
 अमर्त्यलोकैरनिमेषभावमासादितं शश्वदभिष्टुवद्भिः ।
 अवेक्ष्यमाणाद्भुतसंनिवेशशिञ्जानमञ्जीरपदारविन्दम् ॥ ४० ॥
 अनल्पकल्पद्रुमपुष्पवर्षे चिदम्बरे हेमसभान्तराले ।
 कालीसमक्षं कलितप्रमोदैः प्रशस्यमानं मुनिभिः पुराणैः ॥ ४१ ॥
 आनन्दनृत्तं नटनायकस्य क्षेमं ददद्दृष्टवते जनाय ।
 यावन्मयादर्शि फणीन्द्र तावत्त्वया वपुर्गौरवमन्वभावि ॥ ४२ ॥
 इति ब्रुवाणं रमणं रमाया नूनं तदुक्तिश्रवणैर्धनुनः ।
 गलत्प्रमोदाश्रुकणापदेशादानर्चं मुक्तामणिभिः फणीन्द्रः ॥ ४३ ॥
 रोमाञ्चिते तस्य शरीरमञ्चे क्षणं विनिन्ये नल्लिनेक्षणोऽपि ।
 कुरङ्गदष्टाग्रकुशप्ररोहे करीव तीरे कमलाकरस्य ॥ ४४ ॥
 श्रीश त्वदुक्तिश्रवणेन नीते चक्षुःसहस्रे मम चारितार्थ्यम् ।
 तथापि पश्येयमवश्यमैशं नृत्तं प्रसीदेति स तं ययाचे ॥ ४५ ॥
 स याचमानाय सरोरुहाक्षस्तस्मै पुनर्विस्मयमादधानः ।
 कथामथो माक्षिकमाक्षिपन्त्या भुजङ्गराजाय गिरा जगाद ॥ ४६ ॥

१. सर्पाणां रोमाभावेऽपि कविभी रोमाञ्चो वर्ण्यते. तथा च—

‘मन्दोद्भूतैः शिरोभिर्मणिभिरगुरुभिः प्रौढरोमाङ्गदण्ड-
 स्फायन्निर्मोकसंधिप्रसरदुर्गलत्सन्मदस्वेदपूराः ।

जिह्वायुग्माभिपूर्णांननविषमसमुद्गीर्णवर्णाभिरामं

वेलाशैलान्तभाजो भुजगयुवतयस्त्वद्गुणानुद्गिरन्ति ॥’

इति मुरारिः.

पणीति कश्चिन्मुनिरस्ति पूर्वं स पाणिनं नाम कुमारमाप ।
 स्वतुल्यनाम्ना तनयेन सोऽपि दाक्षीमुदूढां दृढमभ्यनन्दत् ॥ ४७ ॥
 स पाणिनो दक्षभुवा पुरन्ध्या रिपुः पुराणामुमयेव रेमे ।
 काले मुनिः स्कन्द इव प्रसूतो हर्षं तयोः पाणिनिरप्यकार्षीत् ॥ ४८ ॥
 तपोभिराराध्यवतः कठोरैस्तस्य प्रसन्नस्तरुणन्दुचूडः ।
 अघोषयद्दण्डविघट्टनेन चण्डं करस्थं डमरुं पुरस्तात् ॥ ४९ ॥
 शब्दावलेख्याकरणं चिकीर्षोस्तदा मुनेः पाणिनसंभवस्य ।
 मृडस्य चण्डा डमरुप्रणादाः शास्त्रादिसूत्राणि चतुर्दशासन् ॥ ५० ॥
 इतीश्वरानुग्रहतो निबध्नन्सूत्राणि स व्याकृत शब्दजालम् ।
 सुष्ठु प्रयोगं कथयन्ति यस्य स्वर्लोकसोपानपरंपरेति ॥ ५१ ॥
 कात्यायनः कर्कशया प्रसाद्य तपस्यया चन्द्रकलावतंसम् ।
 तस्याय सूत्रेषु पदार्थबोधप्रवर्तकं वार्तिकमावबन्ध ॥ ५२ ॥
 प्रयुक्तया व्याकरणस्य सूत्रैः सवार्तिकैः साधुतया पदानाम् ।
 अदुग्धं गौर्लौकिकवैदिकात्मा चिराय दुग्धं त्रिदिवं जनानाम् ॥ ५३ ॥
 श्रुत्वा निजस्योपरि वार्तिकानि सूत्रप्रबन्धस्य स सूत्रकारः ।
 कात्यायनेन ग्रथितान्यकुप्यत्कालो हि धीरेऽपि करोति मोहम् ॥ ५४ ॥
 प्रकम्पितोऽष्टं परिवर्तितार्क्षं पादक्रमन्यञ्चितभूमिभागम् ।
 तमाश्रमं पाणिनिराजगाम कात्यायनस्तिष्ठति यत्र योगी ॥ ५५ ॥
 तमापतन्तं कुपितं मुनीन्द्रो दृष्ट्वापि सज्जीकृतपाद्यपात्रः ।
 कात्यायनः प्रत्युदगान्न यावत्तं पाणिनिस्तावद्वर्षिं शशाप ॥ ५६ ॥
 यस्मादविज्ञाय मम प्रभावं वृषध्वजानुग्रहभाजनस्य ।
 सूत्रेष्वनुक्तोक्तदुरुक्तचिन्तावृथोद्यमं वार्तिकमातनिष्ठाः ॥ ५७ ॥
 तस्मात्पतेदेव तनुस्तवेयमित्युद्धतं पाणिनिशापवाक्यम् ।
 आकर्ष्य तूर्णं स विवृद्धमन्युः कात्यायनोऽपि प्रति तं शशाप ॥ ५८ ॥
 भवानजानन्मगवत्प्रसादविवर्तभूतान्यपि वार्तिकानि ।
 मह्यं यतः शापमदान्मदेन ततो विशीर्येत तवापि मूर्धा ॥ ५९ ॥

इति त्रयोदश्यभिधानवत्यां तिथौ मिथः शापविसृष्टदेहौ ।
 उभौ मुनीन्द्रौ स्वकृतैस्तपोभिः पत्युः पशूनां पदमाश्रयेताम् ॥ ६० ॥
 आचार्ययोरद्भुतबोधभाजोरालोचयन्तः परलोकयात्राम् ।
 तदादि वैयाकरणा महान्तस्तस्यां तिथौ न प्रसजन्ति शास्त्रम् ॥ ६१ ॥
 ततो विवत्रे बुधमण्डलाय सवार्तिकं पाणिनिसूत्रबन्धम् ।
 स व्याघ्रभूतिः सह पाणिनीयः श्रोभूतिना वाक्यकृदाश्रवेण ॥ ६२ ॥
 भोगीन्द्र तेषां भुवि वार्तिकानामशेषविद्वज्जनदुर्गहाणाम् ।
 भाष्यं महत्कुर्विति भक्तरक्षी नियोज्यते त्वां किल नीलकण्ठः ॥ ६३ ॥
 तदा नियोगात्तरुणेन्दुमौलेर्धरातले त्वं विहितावतारः ।
 चिदम्बरक्षेत्रगतः पवित्रं नेत्रोत्सवं द्रक्ष्यसि नृत्तमैशम् ॥ ६४ ॥

इति मुरमथनोत्तया मोदमानः फणीन्द्र-
 स्त्रिपुरहरनियोगं दीर्घकालादवाप्य ।

तदपि परिदिदृक्षुस्ताण्डवं चन्द्रमौले-

रवतरितुमवन्यामंशतश्चाशशंसे ॥ ६५ ॥

इति श्रीयशरामदीक्षितपुत्रस्य रामभद्रयज्वनः कृतौ पतञ्जलिचरिते
 प्रथमः सर्गः ।

द्वितीयः सर्गः ।

भूतलेऽथ जननोचितमार्षं वंशमीक्षितुमविक्षददृश्यः ।
 जन्तुविस्मृतपरस्परवैरं तापसाश्रमवनान्तमनन्तः ॥ १ ॥
 यत्र काननचरो गजराजो वीतकर्दममृणालविशङ्की ।
 जृम्भणेषु चटुलेन करेण व्याचकर्ष किल केसरिदंष्ट्राम् ॥ २ ॥

१. 'शुण्डालेन सलीलमेष कलभो वृक्षान्मृणालोज्ज्वलं
 जृम्भारम्भविकस्वरान्मृगपतेर्दंष्ट्राङ्कुरान्कर्षति ।
 एषा वत्सतरी च मातरि तृणान्यत्तुं गतायां क्वचि-
 द्वीपिन्या वरकन्दरस्थितिजुषः स्तन्यं पयश्शूषति ॥'
 इत्यदसीयजानकीपरिणयनाटके.

'उलूकानां काकैरुदभवदुदासीनवसतिः

रहःक्रीडा सिंहैरनुकलमभून्मत्तकरिणाम् ।

अम्बरान्तरगते रविबिम्बे यत्र चानुदिनमातपभीतान् ।
 पन्नगान्वनमयूरयुवानः पालयन्ति गरुता विततेन ॥ ३ ॥
 यत्र चत्वरमपास्य तटान्ते चर्वितुं गवि तृणानि गतायाम् ।
 द्वीपिनी रसनया परिलिह्य स्तन्यमर्पयति वत्सतरस्य ॥ ४ ॥
 यत्र मुक्तकुहरं हिमभीतं रक्षितुं निजमुखेन गृहीत्वा ।
 मूषिकार्भकमरण्यबिडाली मूलकोटरमगस्य निनाय ॥ ५ ॥
 कृष्णसारवदनार्पितदर्भं कीरदत्तयवकल्पितहव्यम् ।
 हस्तिपुष्करसमाहृतनीरं हृष्यति स्म तदवेक्ष्य वनं सः ॥ ६ ॥
 तत्र कापि ददृशे मुनिकन्या गोणिकेति गुणासिन्धुरनेन ।
 या हि यापयति पुत्रनिमित्तं दारुणेन तपसा दिवसानि ॥ ७ ॥
 जन्म तापसकुले परिशुद्धे शीलमीशगृहिणीस्पृहणीयम् ।
 तां च वीक्ष्य तपसा ग्लपिताङ्गीं मातरं स मनसा निरनैषीत् ॥ ८ ॥
 दातुमर्घ्यमहिमद्युतयेऽम्भः पूतमञ्जलिपुटे विनिधाय ।
 सा निमील्य नयने भगवन्तं भास्करं हृदि तदा परिदध्यौ ॥ ९ ॥
 प्राज्ञमर्पय सुतं मम भास्वन्नन्तरित्यमभिसन्धिजुषोऽस्याः ।
 पन्नगाधिपतिरर्कनियुक्तः प्राविशजनिनुमञ्जलिर्गर्भम् ॥ १० ॥
 संभृतार्घ्यजलमञ्जलिमुच्चैः सा सहस्रकिरणं प्रति देवम् ।
 यावदुत्क्षिपति तावदमुष्मात्तापसाकृतिरहिः स पपात ॥ ११ ॥
 पादयोगपरिपावितभूमिं सा सुवर्णगिरिदृष्टपटुत्वम् ।
 दक्षिणं कलयितुं कमलेशं तं ददर्श नवमर्कमिवाग्रे ॥ १२ ॥

अजानां गोपुच्छैरजनि जनितप्रीतिभिरयः (?)

समालापोऽन्योन्यं शुककुलविडालस्य समभूत् ॥'

समूहं सर्पाणां समजनि सदा नाकुलकुलै-

र्मयूरेन्द्रान्निद्रां फणिकुलमदः प्रापयति च ।

गवां योगक्षेमे कृतमतिरभूद्वाग्रनिकरो

मृगाणां संबन्धः श्वभिः ...रन्योन्यमहितः ॥'

इत्यप्पादीक्षितयगौरीमायूरचम्पूः.

मेधया विमलया चिरमन्तर्व्याप्य निष्पतितयेव बहिश्च ।
 शारदेन्दुमहसः सहचर्यापाण्डरं भसितकुण्ठनयाङ्गे ॥ १३ ॥
 धावितो मनसि सत्त्वगुणेन द्वौ गुणावपि रजस्तमसीयौ ।
 तौ जटाभरमृगाजिनदम्भाद्दर्शयन्तमिव चोर्ध्वमधश्च ॥ १४ ॥
 चित्तसङ्गिहरशेखरचन्द्रस्थित्यपेक्षकमिवोडुकदम्बम् ।
 दक्षिणेन विमलं श्रवणेन स्फाटिकाक्षवल्यं कलयन्तम् ॥ १५ ॥
 वल्कबिम्बमुदितस्मितमीषद्वारिजं विकचमित्युपयान्तीम् ।
 चञ्चरीकपटलीमिव कण्ठे शंकराक्षमणिधाम दधानम् ॥ १६ ॥
 पुत्र एष मम पुण्यविपाकात्प्रादुरास किल पावकतेजाः ।
 इत्युपेत्य मुदिता सहसा सा मूर्ध्नि तं मुनिकुमारमजिघ्रत् ॥ १७ ॥
 प्रस्रुतस्तनमुदञ्चितबाष्पं विस्मृतव्रततपोविधिखेदम् ।
 पुत्रलाभसुखनाम्नि समुद्रे मज्जतीं स जननीं प्रणनाम ॥ १८ ॥
 तं तदाभिवदितुं प्रणतं प्राङ्मुखं तस्य जननी विततान ।
 यत्पतन्नभवदञ्जलितोऽसौ तत्पतञ्जलिरिति प्रथमानम् ॥ १९ ॥
 श्रावितश्च स तदाभिवदन्त्या नाम तत्प्रथममेव जनन्या ।
 चिन्तितस्त्वदुपकण्ठमुपेयामित्युदीर्य तपसे चलितश्च ॥ २० ॥
 दर्शितद्रुमलताफलपुष्पे दक्षिणोदधितटेऽथ निवेश्य ।
 चन्द्रचूडकरुणाघटनाहं दारुणे तपसि चारु स तस्थौ ॥ २१ ॥
 आत्मनोऽपि भरणे धरणी मां प्रागियं निययुजे यदशक्ता ।
 न व्यथेत तदसाविति तस्यां स न्यधत्त चरणाङ्गुलिमेकाम् ॥ २२ ॥
 अर्कमण्डलगतः सहसा मे शंकरोऽभिमतमर्पयितेति ।
 सोऽवगम्य तदिवाथ जिघृक्षुः स्वं भुजद्वयमुदक्षिपदूर्ध्वम् ॥ २३ ॥
 नायमीक्षितचरो नयनैर्म मूर्ध्नि भूभृत इति प्रहिताक्षः ।
 चापलादिव स चण्डमरीचि संददर्श न ततो विरराम ॥ २४ ॥
 तिष्ठता तपसि भक्षयितव्यं कन्दमूलफलपर्णमपास्य ।
 पूर्वजन्मकृतवासनया किं पूतमभ्यवजहार स वासम् ॥ २५ ॥

आगतां शुचमनीक्षितभास्वान्नित्यशीतलरसातलवासात् ।
 हातुमूष्मदिवसेषु स हर्षादधुवास शिखिपञ्चकमध्ये ॥ २६ ॥
 शार्ङ्गधन्वशयनत्वदशायां ताडितस्य तरलाब्धितरङ्गैः ।
 तस्य किं क्षतमभूदुदवासे शीतले शिशिरकालदिनेषु ॥ २७ ॥
 प्राग्विलेशयतया दुरवापान्यासनानि यदनेन जितानि ।
 अद्भुताय तदसूत्रुरुधे यन्नात्र चित्रमनिलाशितयास्य ॥ २८ ॥
 चक्षमे वपुषि कर्तुमनूनन्यासमङ्कुरितकर्णकराङ्गिः ।
 सांप्रतं किल स तापसरूपो मातृकाक्षरगणस्य फणीन्द्रः ॥ २९ ॥
 रुन्धति श्रसितमन्तरमुष्मिन्नीक्षणप्रभृतिरिन्द्रियवर्गः ।
 अर्यमातप इवाहरपाये स्पन्दितुं बहिरलं न बभूव ॥ ३० ॥
 प्राणरोधमतनिष्ठ यदायं सा पुनः प्रथममेव ततोऽपि ।
 कुण्डलिन्यभवदस्य वशे स्यात्तत्र कुण्डलिनि तत्किमयुक्तम् ॥ ३१ ॥
 पद्मकोशदलनं कृतमासीदुद्यतोषसि सहस्रकरेण ।
 प्रागभूवमसहस्रमुखः किं नेति तत्स इव सोऽपि चकार ॥ ३२ ॥
 चन्द्रचूडचरणाम्बुजयुग्मध्यानसंततिरसानुभवेन ।
 निर्मलास्य धिषणा परिणेमे चन्द्रिकेव शरदागमनेन ॥ ३३ ॥
 गोणिकासुततपःकृतशङ्का गोत्रभित्प्रभृतयस्त्रिदिवेशाः ।
 तत्तपो दलयतेति तदानीं प्रैरिरैन्नमरवारनताङ्गीः ॥ ३४ ॥
 अङ्गभाज इव कल्पकवल्गो जङ्गमा इव मनोजपताकाः ।
 विभ्रमैरथ विटान्भ्रमयन्त्यः सुभ्रुवो ववल्लिरेऽस्य पुरस्तात् ॥ ३५ ॥
 स्रस्तनीविनहनं च्युतचेलव्यञ्जितस्तनमृजुकृतमध्यम् ।
 पाणिना विटपमानमयन्ती पल्लवानहृत काचन तासु ॥ ३६ ॥

१. 'अर्कमातप' इति पुस्तकान्तरे. २. 'प्रागभूवमसहस्रकरः किम्' क. ३. 'प्रैरयन्' ख. ४. 'स्रस्तनीविनहनच्युतचेल' क.

'आरक्तसंकुचदपाङ्गमुदस्तहस्त-

मुन्नभितस्तनमृजुकृतमध्यभागम् ।

नीवीसमुच्छ्रसितदशितनाभिदेशं

निद्रावशेषकलषा कुरुतेऽङ्गभङ्गम् ॥'

इत्यदसीयशृङ्गारतिलकभागे.

एकया विकचचम्पकहृत्तं गृहकं कचभरे विनिधातुम् ।
 दोशुगं नखपदोज्ज्वलमूलं नोद्धृतं न विरतं च नताङ्ग्या ॥ ३७ ॥
 कल्पितं बकुलदाम कराभ्यामर्पयाम्यहमिहेति हसन्ती ।
 आहतांशुकमदर्शयदेका हेमकुम्भसदृशं कुचभारम् ॥ ३८ ॥
 वीक्ष्य कानकशुके कुचयुग्मं द्रागनुद्रवति दाडिम्बुद्ध्या ।
 स्वंसमानजघनांशुकमीषदृश्यनाभिविलमद्रवदन्त्या ॥ ३९ ॥
 अन्यया तरुतले तरलाक्ष्या वारितोऽपि वलयस्वनितेन ।
 आपतन्मधुकरोऽधरबिम्बं पातकी परिचुचुम्ब चिराय ॥ ४० ॥
 स्वेदबिन्दुकमनीयकपोला श्वासकम्पितघनस्तनकुम्भा ।
 भूतले निहितजानुयुगान्या कन्दुकं प्रतिजघान कराभ्याम् ॥ ४१ ॥
 मा विकर्ष मम वेणिलतामित्याहतः करजुषा कमलेन ।
 किं व्यथेति पुनरेव तरुण्या चुम्ब्यते स सुकृती ननु बर्ही ॥ ४२ ॥
 संप्रदर्श्य नवमौक्तिकहारं संमुखे नवमृणाललतेति ।
 केलिचक्रममिवोपदिशन्ती कापि दूरमहरत्कलहंसम् ॥ ४३ ॥
 संनिधौ किमपि चारु नदन्तं मामयं बत विडम्बयतीति ।
 कङ्कणकणितपाणिकपोतं कापि केलिकमलेन जघान ॥ ४४ ॥
 चारु वाममधिरोग्य कराब्जं दक्षिणेन परिमृष्टपतत्राम् ।
 मञ्जुलानि रणितानि तदानीं शारिकां कलमपाठयदेका ॥ ४५ ॥
 प्रौढयौवनमदोद्धतलीलं पञ्चबाणपिककेलिविलासम् ।
 इत्थमन्तिकचरं सुरनारीचक्रमेत्य तमियेष विकर्तुम् ॥ ४६ ॥
 लोलहेमवलयेन विराजन्मुद्रिकेण धृतिभिः सह यूनाम् ।
 पाणिपल्लवयुगेन मृदङ्गस्ताडितोऽजनि कयापि तरुण्या ॥ ४७ ॥
 कञ्चुकस्थगितवल्गुदुरोजं कन्दलत्कणितकङ्कणहस्तम् ।
 तन्वती तरलतां तरुणानां तालयोर्द्वयमघट्टयदन्त्या ॥ ४८ ॥
 कण्ठजृम्भितकलस्वनमङ्ग्या कामिनां भ्रमिसृजा हृदयेषु ।
 अङ्गुलीभिरिव पल्लवयन्त्या वल्लकीमपरया समगायि ॥ ४९ ॥

पक्वबिम्बफलोचिषि धन्यं वेणुमेकमधरे विनिवेश्य ।
 कापि वादनमिषेण मृगाणां कर्णयोरपि मधूनि ववर्ष ॥ ५० ॥
 स्पन्दमानकबरीभरमाल्यं मन्दहासमधुराधरबिम्बम् ।
 धर्मवारिकणमौक्तिकपङ्क्तिं क्लिन्नपत्रमकराङ्गकपोलम् ॥ ५१ ॥
 भावसूचनविलोलकराग्रं संहतस्तनलुठन्मणिहारम् ।
 चारुनूपुरझलज्जल्लिताङ्गिन्यासमेणनयनानटदेका ॥ ५२ ॥
 केशमाल्यमकरन्दतुषारो वीटिकारसलवङ्गसुगन्धी ।
 सुभ्रुवां कुचतटाहतिमन्दस्तं तदाभजद्वर्षि वनवातः ॥ ५३ ॥
 इत्यमर्त्यवनिताललितेन क्षोदितोऽपि न चचाल स योगी ।
 वाति चण्डपवनो वसुमत्यां तावता चलति किं गिरिरीषत् ॥ ५४ ॥
 काचिदेत्य तदनु प्रमदानामालिलिङ्ग तमुरोजयुगेन ।
 कानने कलमकुम्भनिकाषादस्य किञ्चिदधिकं न ततोऽभूत् ॥ ५५ ॥
 आदधे वपुषि तस्य ततोऽन्या वक्रपाटलमुखानि नखानि ।
 खेलतामुपरि तद्विहगानामातनोत्पदनखार्पणमङ्गीम् ॥ ५६ ॥
 कापि वक्रकमलेन मृगाक्षी तत्कपोलमथ चारु चुचुम्ब ।
 न व्यकारि स ततोऽपि तपस्वी लेहनादिव कुरङ्गशिश्नूनाम् ॥ ५७ ॥
 तस्य तत्र मतिनिर्जितकामे यौवतस्य विफलोऽजनि यत्नः ।
 किं करोतु बलिना युधि नाथे पातिते परनृपेण भटौवः ॥ ५८ ॥
 तादृशं भुवि कुशासनभाजं धारिताक्षवलयं करपद्मे ।
 नासिकाग्रनिहिताक्षमवेक्ष्य व्यस्यन्त सुरविभ्रमवत्यः ॥ ५९ ॥
 विभ्रमैरपि निजैरविकार्यं तं विरागमिव मूर्तमवेक्ष्य ।
 शापदानचकिता हरिणाक्ष्यस्तस्य किञ्चिदपचक्रमुरग्रात् ॥ ६० ॥
 हृष्यतः शतमुखस्य नियोगात्सिद्धचारणगणेन तदानीम् ।
 पातिताजनि मुनेरुपरिष्ठात्पारिजातकुसुमोत्करवृष्टिः ॥ ६१ ॥
 तावदम्बुदकदम्बगभीरादध्वनुस्त्रिदिवदुन्दुभयश्च ।
 या विमोहयितुमागतवत्यस्ताभिरेव ननृते च वधूभिः ॥ ६२ ॥

तस्यातिदुष्करमवेक्ष्य तपः प्रसन्नो
दातुं वरं तदुचितं दययाथ तस्मै ।

कैलासगौरमधिरुह्य वृषं महान्त-

मर्धेन्दुमौलिरुमया सममाविरासीत् ॥ ६३ ॥

इति श्रीयशरामदीक्षितपुत्रस्य राममद्रयज्वनः कृतौ पतञ्जलिचरिते
द्वितीयः सर्गः ।

तृतीयः सर्गः ।

अथ वीक्ष्य स शैलकन्यया सहितं चन्द्रकलाधरं पुरः ।
रभसादुदतिष्ठदासनात्प्रणमन्नञ्जलिना पतञ्जलिः ॥ १ ॥
तदुपागमहर्षविस्मयौ स्तिमितं यद्यपि तं वितेनतुः ।
स तथापि चकार दण्डवत्प्रणिपातं भुवि भक्तियन्त्रितः ॥ २ ॥
प्रणिपत्य ससुत्थितस्तदा मुदितो मूर्ध्नि कृताञ्जलिर्भुनिः ।
तरुणेन्दुवतंसमादरात्तमुपश्लोकयितुं प्रचक्रमे ॥ ३ ॥
श्रुतयोऽपि न शक्नुवन्ति ते सुतये किं पुनरीश मादृशः ।
भणितिर्गृणती भवद्गुणान्परिशुष्येदिति किं तु मे भैतिः ॥ ४ ॥
जगदीश यदेकमद्रयं तव सच्चित्सुखलक्षणं वपुः ।
विधिविष्णुहरा इति त्रिधा विभिदे तन्निजयैव मायया ॥ ५ ॥
तव देव गिरा यथार्थया ननु कर्माणि नरा वितन्वते ।
सुखबोधमयं सुमेधसः परमं ब्रह्म वदन्ति केवलम् ॥ ६ ॥

१. 'अतीतः पन्थानं तव च महिमा वाङ्मनस्यो-
रतद्यावृत्त्यायं चकितमभिधत्ते श्रुतिरपि ।
स कस्य स्तोतव्यः कतिविधगुणः कस्य विषयः
पदे त्वर्वाचीने पतति न मनः कस्य विषयः ॥'

इति महिम्नः स्तोत्रे.

२. 'मम त्वेतां वार्णां गुणकथमपुण्येन भवतः
पुनानीत्यर्थेऽस्मिन् पुरमथन बुद्धिर्व्यवसिता ॥'

इति महिम्नः स्तोत्रे.

अतिसुन्दरमस्तु मे सदा हृदये त्वद्वपुरिन्दुभूषणम् ।
नियतं खलु यस्य दर्शनात्स्मरणीयो रमणो रतेरभूत् ॥ ७ ॥
जडमेव रथाङ्गमेकमप्यपरं द्वादशधा विभज्यते ।
कुरथेन ततस्त्वया कथं विजितं वैरिपुरत्रयं विभौ ॥ ८ ॥
भवदाश्रयणेन मार्गणा अपि लक्ष्मीपतयो भवन्ति यत् ।
विपरीतमभूदिदं यतोऽजनि लक्ष्मीपतिरेव मार्गणः ॥ ९ ॥
अपि सेव्यमनेकशाखया भजतामप्यधिकं फलप्रदम् ।
परमेश भवन्तमीदृशं जगतः स्थाणुरिति ब्रुवन्त्यहो ॥ १० ॥
विनिहत्य रणेऽन्धकं कलाधरचूडामणिरप्यहो भवान् ।
न खलु त्रपते ततो यतः परिपूर्णं त्वयि नास्ति पौरुषम् ॥ ११ ॥
किमिहाद्भुतमस्ति यज्जटातटिनीं कामपि तावकी पपौ ।
जलधिं चुलुकीचकार किं तव भक्तोऽपि न कुम्भसंभवः ॥ १२ ॥
तव पञ्चमुखानि लोचनान्यपि तु त्रीणि तथाष्टमूर्तयः ।
इति शैलसुतातिसुन्दरं किमिति त्वामवृणीत गेहिनम् ॥ १३ ॥
वसनं करिचर्म वाहनं वृषभः कोऽपि विभूषणं फणी ।
अशनं विषमासिका गिराविति चित्रं जगतां त्वमीशिषे ॥ १४ ॥
वहतो नृकरोटिमालिकामनुलिप्तस्य परेतभस्मना ।
पितृकानननर्तकस्य ते प्रमथेशस्य गुणास्तु पावनाः ॥ १५ ॥
अरुणेन पदाम्बुजेन ते मम चित्रं क्रियते मनः शुचि ।
मृदुनाप्यमुना भुजान्तरं कठिनं न त्रुटितं यमस्य किम् ॥ १६ ॥
विजिताद्रजतेन निर्मितौ विषमेषोरिषुधी इवाहतौ ।
कलये हृदि काङ्क्षितप्रदे तव जङ्घे तरुणेन्दुशेखर ॥ १७ ॥

१. 'रथः क्षोणी यन्ता शतधृतिरगेन्द्रो धनुरथो
रथाङ्गे चन्द्राकौ रथचरणपाणिः शर इति ।
दिधक्षोस्ते कोऽयं त्रिपुरतण्माडम्बरविधि-
विधेयैः श्रीढन्त्यो न खलु परतन्त्राः प्रभुधियः ॥'

इति महिम्नः स्तोत्रे.

गजहस्तजिगीषयेव यौ धृततारक्षवचर्मकङ्कटौ ।
 गिरिजाकरमर्दनोचितौ भवदूरू भव भावये हृदि ॥ १८ ॥
 तव मध्यमहं तनुं भजे नितरामीर्ष्यति यत्र नाभये ।
 प्रलयोद्धतरुद्रलोचनद्रुतरूप्याद्रिनदीजलभ्रमः ॥ १९ ॥
 भुजगाभरणं भुजान्तरं भसितोद्भूलितमीश ते भजे ।
 स्फटिकाद्रिशिलातलं यथा करिकीर्णाम्बुजनालकोमलम् ॥ २० ॥
 अरुणाङ्गुलिपल्लवौ नखद्युतिसंभावितपुष्पडम्बरौ ।
 कलिमोचन कालकण्ठ ते कलयेऽहं करकरूपपादपौ ॥ २१ ॥
 मुखचन्द्रसमीपवर्तिनीमरुणामीश घनावलीमिव ।
 तव नौमि जटापरम्परां सितविद्युन्निभगाङ्गनिर्झराम् ॥ २२ ॥
 अविवेकतमोनिवृत्तये विलसन्तं विषमास्त्रशासनम् ।
 मधुरस्मितचन्द्रिकोदयं वदनेन्दुं तव चिन्तये हृदि ॥ २३ ॥
 इति तं पुलकोद्गमैः स्तनौ हृदि भक्त्या प्रमदाश्रुणा दृशोः ।
 वचसि स्तुतिभिश्च संगतं परितुष्यन्प्रभुरब्रवीदिदम् ॥ २४ ॥
 तपसा तव शेष तोषितो वितरिष्यन्वरमागतोऽस्मि ते ।
 अचिरेण वृणीष्व तं यतो वपुरीद्वक्तव्यं वारितं सुखात् ॥ २५ ॥
 चरितं निजमादितः स्मरन्नथ शेषेति निमन्त्रितो मुनिः ।
 पदवार्तिकभाष्यनिर्मितौ प्रथमं पाठवमभ्ययाचत ॥ २६ ॥
 अथ तस्य जगन्नयप्रभोर्नटनालोकनयोग्यतां पुनः ।
 मुनिमर्थयमानमात्मनः स तथास्त्वित्यवदन्मुदा मृडः ॥ २७ ॥
 अयि वत्स चिदम्बराभिधं नगरं त्वं ब्रज काननाध्वना ।
 तव तत्र नटेयमीक्षितुं दययेत्यन्तरधादुदीर्य सः ॥ २८ ॥
 इति तस्य गिरा चिदम्बरं नगरं प्रास्थित नाट्यलिप्सया ।
 मुदितः स मुनिर्मुमुक्षया भवतस्तो निकटं गुरोरिव ॥ २९ ॥
 अपरं प्रविशन्वनं वनादपरं चाश्रममाश्रमाद्भ्रजन् ।
 ददृशे स पवित्रदर्शनः सुरसिन्धोरिव पाथसां भरः ॥ ३० ॥

पथि तं फलपुष्पसंचयैः परिपूज्येव मुनिं वनद्रुमाः ।
 पवनाकुलपल्लवच्छलात्सफलं जन्मन इत्यनर्तिषुः ॥ ३१ ॥
 बुधमृद्धरसा पदे पदे परिपाकच्युतपुष्पकोमला ।
 पदवी तमनन्दयत्कवेः पठितव्याकरणस्य वागिव ॥ ३२ ॥
 गिरिनिर्झरशीकरान्किरन्समंमारण्यविहङ्गकूजितैः ।
 मुषितद्रुमपुष्पसौरभो मुदमाधत्त वनानिलो मुनेः ॥ ३३ ॥
 कटिबद्धमृगादनत्वचं कपिलोन्नद्धजटाभरं मुनिम् ।
 तमवेक्ष्य तरक्षवो वने न पलायन्त न चाभिचक्रमुः ॥ ३४ ॥
 चटुलाक्षमुदञ्चिताननं चलवालाञ्चलमीषदन्तरम् ।
 कुतुकेन कुरङ्गशावकास्तमृषिं ज्ञातिमिवानुदुदुवुः ॥ ३५ ॥
 कपयस्तदवेक्षणे तरुन्व्यथयामासुरसाधुभिः पदैः ।
 पदशास्त्र इवानधीतिनः कवयः कर्णपथान्विपश्चिताम् ॥ ३६ ॥
 तमवेक्ष्य निनिन्दुरुच्चकैरपदे पक्कणकुक्रुराः पथि ।
 सरसस्य कवेः क्रमं गिरामवकर्ण्यक्षमयेव दुर्धियः ॥ ३७ ॥
 ददृशे किल तेन गच्छता गिरिनद्यां कलहंसमण्डली ।
 कियदप्यसृगुक्षिता तनौ गिरिशस्येव कपालमालिका ॥ ३८ ॥
 अचलोर्ध्वतलादवस्थितं निपतन्तं स ददर्श निर्झरम् ।
 रविरश्मिजिता कृतं ध्वजे विपिनेनेव दुकूलपल्लवम् ॥ ३९ ॥
 कठिनोपलघट्टनोत्थितान्पतितान्निर्झरपाथसां कणान् ।
 चलितानविशेषतोऽग्रहीच्चमराणामपि वालधीन्मुनिः ॥ ४० ॥
 निबिडोपलगर्तनिःसरत्फणिफूत्कारभियापसर्पिणः ।
 हरिणा नयनैः समाकुलैः पदवीमुत्पलिनीं मुनेर्व्यधुः ॥ ४१ ॥
 ज्वलितारुणपल्लवानलश्चैरिबिल्वप्रसवैकलाजया ।
 अचलस्य करग्रहोत्सवो वनलक्ष्म्येति विनिश्चिकाय सः ॥ ४२ ॥

१. 'ननदुरुच्चकैः' इति ख-पुस्तके; 'ननदुरुच्चकैः' इति भव्यः पाठो भवेत्.
 २. 'चिरिबिल्वप्रसवैकरम्यया' क.

मधुरध्वनयो मधुव्रता मदनिष्यन्दमलीमसे पथि ।
 अवदन्मुनये निरक्षरं द्विपमासन्नसरोवगाहिनम् ॥ ४३ ॥
 तरुमूलविहारिणो दरीभुवि भल्लूकगणानजीगणत् ।
 मृडकण्ठरुचीन्वनश्रियः कचभारानिव जङ्गमान्मुनिः ॥ ४४ ॥
 मृगराजकराहतित्रुट्करिकुम्भच्युतमौक्तिके पथि ।
 निबिडोडुकदम्बडम्बरे स मुनिश्चन्द्र इवाम्बरे ययौ ॥ ४५ ॥
 अतिलङ्घ्य वनानि जग्मुषा ददृशे तेन चिदम्बरं पुरम् ।
 इह ताण्डवयिष्यतीश्वरः कृपयेति प्रथमं गणैर्वृतम् ॥ ४६ ॥
 पृथुलश्रवसो बृहन्मुखा गडुकण्ठा गिरिसन्निभोदराः ।
 विकटोच्छ्रितजानवः स्मरं विहसन्तीव यदागता गणाः ॥ ४७ ॥
 तमसामिव देहिनो भरा यमुनाया इव पिण्डिता झराः ।
 जलदा इव मूर्तसंचराः प्रमथा यत्परितो विजहिरे ॥ ४८ ॥
 विहरन्ति तरक्षुभिर्मिथो निनदैर्यत्र निगृह्यते हरीन् ।
 मुखविक्रियया च तर्जयन्त्यगकन्यापरिचारिणीर्गणाः ॥ ४९ ॥
 कुसुमादृतये गणैः प्रमोर्नवमुन्मत्तवनं प्ररोप्यते ।
 अपि यत्र विमृश्य लूयते प्रसवामोदघना च केतकी ॥ ५० ॥
 अनुलेपनसंग्रहं प्रभोः प्रमथा यत्र परे वितन्वते ।
 परितर्जितघोरफेरवं प्रतिपद्यैव परेतभूतलम् ॥ ५१ ॥
 मलयद्रुमकोटरान्तरादपि वल्मीकबिलोदरादहीन् ।
 चकृषुः किल यत्र भूषणं नवमीशाय गणाः प्रदित्सवः ॥ ५२ ॥
 मलयाद्रिपटीरवासितान्द्रुतिगतेषु समीरणार्भकान् ।
 प्रभुकङ्कणकुक्षिपूरणं तनितुं यत्र गणा निरुन्धते ॥ ५३ ॥
 पुरदाहमनङ्गपातनं गरलास्वादनमन्तकक्षतिम् ।
 गजदानवखण्डनं जगुः प्रमथा यत्र चरित्रमैश्वरम् ॥ ५४ ॥
 कलयन्ति विभूतिभस्त्रिकां कतिचिद्यत्र गृहीतसूचयः ।
 अपरैरपि नाम सीव्यते नवरुद्राक्षमणिप्रसज्जनात् ॥ ५५ ॥

विलसद्भसितत्रिपुण्ड्रका धृतरुद्राक्षकिरीटमौलयः ।
 कति यत्र नयन्ति वासरान्शिवपञ्चाक्षरमन्त्रजापिनः ॥ ५६ ॥
 शिवभक्तगणे प्रदक्षिणक्रमणं यत्परितो वितन्वति ।
 भसितैरपरः समुन्नतो वेरणोऽकल्प्यत तत्तनुच्युतैः ॥ ५७ ॥
 घटनाय जटाहिमांशुना परिगृह्णन्त्युडुमण्डलीमिव ।
 शिवमर्चयितुं यदाश्रया द्विजलोका धवलार्कमञ्जरीम् ॥ ५८ ॥
 गिरिशार्चनबिल्वपल्लवग्रहजैः पाणिषु कण्टकक्षतैः ।
 कमलप्रमुखाङ्कुरेखिका वसतां यत्र बतोपमीयते ॥ ५९ ॥
 निवसन्ति दिवः कति श्रियः कति वाण्यः कति मुक्तयः कति ।
 इति वेद्मि न तत्र याः शिवो विनियुङ्क्ते प्रतिभक्तपूरुषम् ॥ ६० ॥
 मृडनाट्यदिदृक्षुभिर्जनैः परितस्तन्नगरं परिष्कृतम् ।
 प्रविशन्ददृशे पतञ्जलिः प्रथमं व्याघ्रपदा तपस्विना ॥ ६१ ॥
 स समाधिदृशा निशामयन्फणिनामेव पतिः पतञ्जलिः ।
 इति तस्य सभाजनार्थमानयदर्थ्यं सह पाद्यवारिणा ॥ ६२ ॥
 उपचारमुपेत्य तत्कृतं स च माध्यंदिनसंभवं मुनिम् ।
 कुशलं फणिनामधीश्वरः परिपप्रच्छ तपःसमाधिषु ॥ ६३ ॥
 तावेवं परिचयलब्धगाढसरूपा-
 वग्रण्यौ शिवपदपद्मभक्तिभाजाम् ।
 त्रैयक्षं नटनमहोत्सवं दिदृक्षु
 योगीन्द्रौ कनकसभामगाहिषाताम् ॥ ६४ ॥
 इति श्रीयश्वरामदीक्षितपुत्रस्य रामभद्रयज्जनः कृतौ पतञ्जलिचरिते
 तृतीयः सर्गः ।

चतुर्थः सर्गः ।

वासवादिभिरथामरैस्तदा चोदितेन भुवि विश्वकर्मणा ।
 ताण्डवाय गिरिशस्य निर्मिता तत्र हाटकमयी सभा बभौ ॥ १ ॥
 यत्र हेमवलभीविलम्बिनो दिव्यमौक्तिकसरा विरेजिरे ।
 सर्वतः सुरगिरेरधित्यकां संगता इव नवोडुपङ्क्तयः ॥ २ ॥

यत्र सिन्धुचलशैवलाङ्कितं नाभिपङ्कजमिवेन्द्रिरापतेः ।
 गारुडाश्मत्तचितं हिरण्मयं पुण्डरीकमुपरि व्यराजत ॥ ३ ॥
 चञ्चलध्वजपटाञ्चलाञ्चितं यत्सुवर्णशिखरं समुन्नतम् ।
 अन्वकारि हरिवज्रतो भिया मेरुणा तनुरुहाणि धुन्वता ॥ ४ ॥
 वीक्ष्य मां सफलध्वजमक्षिणी भो नरा इति गिरेव शंसति ।
 या विशङ्कटविटङ्ककोटिभाक्किङ्किणीगणघणघणारवैः ॥ ५ ॥
 यद्विशालमणिजालकान्तरादुत्पतन्त्यगरुधूपपङ्कजः ।
 आह्वयन्त इव शैवमीक्षितुं नर्तनोत्सवममर्त्यसुन्दरीः ॥ ६ ॥
 यत्त काञ्चनवितानसंयतो नन्दनद्रुकुसुमस्रजां गणः ।
 अश्रु भाविहरनृत्तदर्शनप्रेमजं मधुमिषादिवोज्झति ॥ ७ ॥
 शातकुम्भवलभीसमुन्नतत्रातवद्भुमुकुरावलीच्छलात् ।
 या बिभर्ति नयनानि कौतुकादामिरूप्यमिव वीक्षितुं निजम् ॥ ८ ॥
 द्वारपार्श्वयुगले हिरण्मये गारुडाश्मकदलीवनश्रिया ।
 या परस्परसमागमार्हयोः शंसतीव घटने मनोज्ञताम् ॥ ९ ॥
 आदितोऽन्तत उपोदविभ्रमैर्यत्त मौक्तिकसरैश्चकाशिरे ।
 हेमतोरणमरीचिवीचयो राजहंसनिचयैरिवागतैः ॥ १० ॥
 अत्यवर्तत यदीयकाञ्चनस्तम्भजालमनरालमुन्नतम् ।
 अप्यहीनगुणभूषमुन्मिषद्वकिमाणममरालयं गिरिम् ॥ ११ ॥
 देवताप्रतिकृतीर्यदन्तरे शिल्पिना मणिमयीः प्रकल्पिताः ।
 देवताः प्रथममागता नटं द्रष्टुमैशमिति मेनिरे नराः ॥ १२ ॥
 यत्र भान्ति कुरुविन्दनिर्मितवोटयो मरतकच्छदाः शुकाः ।
 ऐष्यदीशगणराट्करस्फुरद्भाडिमग्रहकृतादरा इव ॥ १३ ॥
 यत्र यत्र फलपुष्पमण्डितं वृक्षषण्डमरुचद्विनिर्मितम् ।
 प्रागरण्यमिव नन्दिहुंकृतिस्तम्भितं चरति शंकरे तपः ॥ १४ ॥
 भान्ति यत्र मणिकुट्टिमे नरा बिम्बिता भगवतो नटिष्यतः ।
 संजिघृक्षव इवालयद्वलेः पारितोषिकविभूषणान्यहीन् ॥ १५ ॥

सिक्तमृष्टतलमुच्छ्रितध्वजं स व्यतीत्य पुरमार्गमायतम् ।
 तां समामथ विवेश तादृशीं व्याघ्रपादनुगतः पतञ्जलिः ॥ १६ ॥
 कायवानिव तपःसमुच्चयो जङ्गमेव शिवमक्तिर्लजिता ।
 स्वात्मबोध इव मूर्तिसंचरस्तावृषी ऋषिगणोऽन्ववर्तत ॥ १७ ॥
 यत्पुराणकिटिनापि शौरिणा न व्यलोक्य चरणद्वयं प्रभोः ।
 लोकयेमहि तदेव कित्विति व्यस्यन्त मुनयस्तदा मुहुः ॥ १८ ॥
 आगताः प्रथममेव भूतले नीलनीरदनिभा गणास्तदा ।
 विद्वन्नरवितीर्णमार्गया सर्वतः समचरन्त लीलया ॥ १९ ॥
 भूतनाथनटने दिदृक्षया भूतलेऽवतरतां दिवौकसाम् ।
 उन्मुखक्षितिमयूरवीक्षितो दुन्दुभिध्वनिरभूदथाध्वनि ॥ २० ॥
 निर्जरानथ कदाप्यनीक्षितानीक्षितुं भुवि दिवोऽवरोहतः ।
 दिव्यदुन्दुभिरवावकर्णनात्सन्ननाह कुतुकी नृणां गणः ॥ २१ ॥
 अम्बरे ददृशिरेऽथ सुन्दरा हाटकाङ्गदकिरीटकुण्डलाः ।
 अञ्चलालिखितहंसवाससः पञ्चविंशवयसो दिवौकसः ॥ २२ ॥
 तेषु मेषवरवाहनश्चतुःशृङ्गमौलियुगलः शिखोज्ज्वलः ।
 स्तुक्स्तुवादिबह्वाहुसप्तकः प्रत्यदृश्यत हुताशनस्त्रिपात् ॥ २३ ॥
 साध्वसेन शिवभक्तसंनिधिं यः स्थितः परिहरंश्चिरादपि ।
 तं मृकण्डुतनये कृतागसं शाम्भवा ददृशुरम्बरेऽन्तकम् ॥ २४ ॥
 मूर्तयामुनतरङ्गवल्लरीविभ्रमावहमहासिभासितः ।
 पाणिराननमुदग्रदंष्ट्रमप्याचक्ष इव नैर्ऋतं नृणाम् ॥ २५ ॥
 दन्तलग्नजलमर्त्यजाङ्गलकूरदूरविवृतास्यकन्दरम् ।
 आगतस्य वरुणस्य मानवास्तत्र वाहनमवेक्ष्य तत्रसुः ॥ २६ ॥
 योऽधिरुह्य पृषतं करे वहन्केतुमत्वरत पांसुकेतनः ।
 तं नरा निरणयन्धिया स्वया तातमाशरपुरीदहः कपेः ॥ २७ ॥
 अभ्रसिन्धुतरिविभ्रमस्पृशा निष्पपात दिवि पुष्पकेण यः ।
 तं गदोज्ज्वलभुजं महाङ्गदं किन्नराधिपमलोकयन्नराः ॥ २८ ॥

चन्द्रखण्डकृतचारुशेखरः पुण्डरीकदलपाण्डराकृतिः ।
 शूलपाणिरहिजालभूषणः प्रादुरास वृषवाहनो हरः ॥ २९ ॥
 राहुरुज्जति मुहुर्निगीर्य मां पालयेति शशिनेव सेवितः ।
 आतपत्रवपुषा स चाययौ वज्रपाणिरिभराजवाहनः ॥ ३० ॥
 रम्भयास्य चरमोपविष्टया चामरद्वयमधूयताभितः ।
 लोलहंसमिथुनान्तरस्फुरत्पद्म चारु विदधे यदाननम् ॥ ३१ ॥
 मेनकापि विततार वीटिकां चन्द्रखण्डसुरभिं शचीपतेः ।
 तेन सा हि जगृहे मृणालिका दन्तिनेव करिणीकरार्पिता ॥ ३२ ॥
 अग्रतस्तदनु सिद्धचारणा वारणाधिपधृतस्य वज्रिणः ।
 वृत्रजम्भवलपाकपातनख्यातमस्तुवत बाहुविक्रमम् ॥ ३३ ॥
 तच्चिदम्बरपुरं पुरंदरे साकमम्बरचरैः समागते ।
 प्राङ्मण्डेशनटनादहो मुदा तत्र मर्त्यहृदयान्यनर्तिषुः ॥ ३४ ॥
 शङ्खमहलमृदङ्गदुन्दुभिध्वानसंकथितमुत्सवं तदा ।
 वीक्षितुं किमु जनस्य नाविशन्कर्णरन्ध्रमितरेतरोक्तयः ॥ ३५ ॥
 रेजिरे दिगधिपा वनौकसो व्याघ्रपाद्मणवराः पतञ्जलिः ।
 पौरजानपदमानवास्तदा संगताः कनकसंसदन्तरे ॥ ३६ ॥
 यावदन्तरनघः पतञ्जलिर्ध्यातुमीशममिमिलदक्षिणी ।
 तावदागमनशंसि धूर्जटेः काहलीरणितमाशु शुश्रुवे ॥ ३७ ॥
 येन निःसरति काहलीरवस्तत्र वर्त्मनि जना दृशो दधुः ।
 लोचनानि निदधुश्च यत्र ते तत्र संन्यधित शंकरः स्वयम् ॥ ३८ ॥
 दर्शनोत्सुकसुपर्वपङ्कचहंपूर्विकापरिगताग्रभूमिकम् ।
 नन्दिहस्तधृतवेत्रसंगमत्राससंकुचदवेक्षकाङ्गकम् ॥ ३९ ॥
 चन्दनद्रवसमुक्षणक्षणक्षिसपुष्पचयसिद्धचारणम् ।
 सान्द्रितध्वजपताकितान्तरस्त्रिगुणगुरुधूपवलिकम् ॥ ४० ॥
 महलानुगुणनृत्यदप्सरःपादनूपुरनिनदमेदुरम् ।
 संनिधानगतदिव्यमागधप्रस्फुरज्जयजयोक्तिबन्धुरम् ॥ ४१ ॥

आगतेममुखमूषिकश्रमश्चासतृप्ततदलंक्रियोरगम् ।
 आपतदुहशिखण्डिताण्डवप्रक्रमिप्रमथडिण्डमारवम् ॥ ४२ ॥
 तुन्दिलैकगणधारितामलच्छत्रमच्छशशिखण्डमण्डितम् ।
 उक्षवाहनमुमासमन्वितं तं ददर्श गिरिशं पतञ्जलिः ॥ ४३ ॥
 वामपार्श्वगतवारिजेक्षणं दक्षिणेऽम्बुजमुवा कृताञ्जलिम् ।
 वन्दितं चरमभागमाश्रितैर्वासवप्रभृतिभिः सुपर्वभिः ॥ ४४ ॥
 सर्वतोऽपि सनकादिभिर्मुदा सेव्यमानमृषिभिश्चिरंतनैः ।
 नारदेन महतीं नखाञ्चलैर्विध्यता च मृदुगीतवैभवम् ॥ ४५ ॥
 नूपुरोरगफणामणिश्रियामङ्कुरैररुणितेन योऽङ्किणा ।
 नूतनातपनिपातपाटलं पश्यतां हृदि निनाय पङ्कजम् ॥ ४६ ॥
 भालपावकहुते सरे रतावप्यपास्त्रविहृतौ वृथास्थितौ ।
 केलिरत्नमुकुराविवैतयोर्जानुमण्डलमिषाद्विभर्ति यः ॥ ४७ ॥
 व्याघ्रचर्मपरिकर्मशालिनी सक्थिनी गुरुतरे दधाति यः ।
 देवदैत्ययुधि दिग्गजेन्द्रधीरागृहीतकवचौ कराविव ॥ ४८ ॥
 मण्डलं दिनकरस्य मध्यतो नीयमानमुनिनिर्मितान्तरम् ।
 यस्य नूनमपदिश्य काञ्चनं पट्टबन्धमुदरे विराजते ॥ ४९ ॥
 भाति यस्य किल कण्ठलम्बिनी शंकराक्षमणिमालिकोरसि ।
 कालकूटकलुषीकृता गलान्निर्गतेव निगमाक्षरावली ॥ ५० ॥
 कृष्णसर्पकृतचारुकङ्कणैर्यश्चतुर्भिरपि भाति बाहुभिः ।
 शक्रवाहनगजः शशिप्रभैरिन्द्रनीलवलयै रदैरिव ॥ ५१ ॥
 भासमानभसितत्रिपुण्ड्रया यो ललाटतुहिनांशुलेखया ।
 पञ्चबाणवपुरिन्धनानलं लोचनं वहति कुञ्जलीकृतम् ॥ ५२ ॥
 यस्य मौलिरपि धातुसौधभूनिर्गताभ्रतटिनीनिपातजम् ।
 फेनपिण्डमिव वेगवक्रितं कान्तमुद्रहति खण्डमैन्दवम् ॥ ५३ ॥
 शंकरोऽथ चलमौलिजाह्नवीवारिपूरणरणत्करोटिकम् ।
 दक्षिणेतरकरावलम्बितश्रीशपाणि वृषभादवातरत् ॥ ५४ ॥

सोऽवतीर्य गिरिसन्निभादृषात्साकमद्रिस्तया सविभ्रमम् ।
 प्राविशत्कनकसंसदन्तरं पश्यतामिव शरीरिणां मनः ॥ ११ ॥
 तापसप्रमथदेवमानवैः सान्द्रिता विलसति स सा सभा ।
 शंकरेण मधुनेव चारुणा भूरिभूरुहकरम्बितावनी ॥ १२ ॥
 अञ्जलिस्तबकितेन मौलिना कीर्तिवर्णनकृता मुखेन च ।
 जन्मिनो जनिशमार्थमर्थयामासुरीशमचिरेण नर्तितुम् ॥ १३ ॥
 व्याघ्रपादमृषिमीरितस्तवं तं पतञ्जलिमपि स्तवोन्मुखम् ।
 वीक्ष्य शीतलदृशा शिवोऽवदन्नर्तनं मम निरीक्ष्यतामिति ॥ १४ ॥
 नर्तनाय गिरिशे कृतत्वरे चत्वरे महति हेमसंसदः ।
 मास्तु शब्द इति वेत्रपाणिना सर्वतो जगदतीर्जि नन्दिना ॥ १५ ॥
 सिद्धचारणकरान्तनिर्गलन्मुग्धपुष्पनिचये सभान्तरे ।
 नन्दितर्जनवशात्कुतूहलादप्यतिष्ठदपसंकथो जनः ॥ १६ ॥
 तत्र शंकरकटाक्षचोदितश्चारुमहलमवादयद्धरिः ।
 यः पयोद इति पुष्कराश्रितो नीलकण्ठनटनोचितध्वनिः ॥ १७ ॥
 कामजिन्नटनकारणेन वा भारतीकुञ्जयुगभ्रमेण वा ।
 तत्र तालयुगलीमथाददे पाणिपङ्कजयुगेन पद्मभूः ॥ १८ ॥
 रम्भया हृतरसे रदच्छदे वंशनालमवसज्य वासवः ।
 वादनादपि विमोहयन्नानाददे किल न वासवस्थितिम् ॥ १९ ॥
 वादय द्रुतमितीव शंसता स्फाटिकाक्षवलयेन दक्षिणे ।
 आश्रिता श्रवसि चारुवल्लकी वादनं व्यतनुत प्रियाविधेः ॥ २० ॥
 आयतेन फणिना जटाभरं मध्यभागमिभर्चमकक्ष्यया ।
 बध्नतः प्रियतमस्य नर्तितुं वीक्ष्य संभ्रममुमा स्मितं व्यधात् ॥ २१ ॥
 वीक्षणोचितममांसचक्षुषा नर्तनोत्सवमवेक्षितुं निजम् ।
 शंभुना सकलदेहिनां तदा दिव्यमक्षि दिदिशे दयालुना ॥ २२ ॥

संददर्श सपदि भ्रमज्जटाताडितोऽपटलं तदा जनः ।
 व्यालनूपुररणत्पदार्पणन्यञ्चितक्षिति नटेशनर्तनम् ॥ २३ ॥
 धर्मवारिकणकन्दलद्रवद्भस्मपुण्ड्रपरिकर्मितालिकम् ।
 कण्ठलम्बितहराक्षमालिकाच्छेदकीर्णमणिहारि किंकरम् ॥ २४ ॥
 मध्यसीम्नि गलिताहिबन्धनव्याकुलद्विरदचर्मकक्ष्यकम् ।
 पादताडितधरातलक्रमप्रोन्मिषत्पटपटायिताकुलम् ॥ २५ ॥
 मण्डलभ्रमिषु कीर्णजाह्नवीशीकरस्त्रपितचक्रवाक्यकम् ।
 बाहुवेगपवनाभिपूरितक्रन्ददन्तरदिगद्रिकन्दरम् ॥ २६ ॥
 उद्धृतैकचरणाम्बुजप्रभासृज्यमानपरिवेषविग्रहम् ।
 उत्पलोदरसहोदराम्बिकालोचनान्तवलनैकगोचरम् ॥ २७ ॥
 शाम्बरीयवनिकामथाक्षिपन्सप्रपञ्चमयनर्तनं शिवः ।
 द्रागदर्शयत गोणिकासुतं व्याघ्रपादमितरानृषीनपि ॥ २८ ॥
 तेन ते स्वयमिदं जगन्मृषा जानते स परमार्थतः पुनः ।
 ब्रह्म तत्परमनादि सच्चिदानन्दलक्षणमनन्तमद्वयम् ॥ २९ ॥
 इत्यवेक्ष्य नटनं जगत्पतेर्भक्तिभारलुलितेन चेतसा ।
 तुष्टुवुस्तमखिलाः शरीरिणः श्रेयसा स समयोऽजयच्च तान् ॥ ३० ॥

नृत्तं तत्फणिपतये स दर्शयित्वा

प्राहेदं प्रणम्यकिरा गिरा गिरिशः ।

त्वं कृत्वा भुवि पदशास्त्रवार्तिकानां

भाष्यं तद्विवृणु ततो दिवं ब्रजेति ॥ ३१ ॥

आज्ञाप्यैवं फणिनमपरान्तोऽनुगृह्याक्षिपातै-

गैर्या साकं विधिहरिगणैश्चापि शंभुस्तिरोऽभूत् ॥

१. 'मही पादाघाताद्भजति सहसा संशयपदं
 पदं विष्णोर्ग्रीम्यद्भुजपरिघरुग्णग्रहणम् ।
 मुहुर्द्यौर्दोस्थं यात्यनिश्रुतजयाताडिततटा
 जगद्रक्षायै त्वं नटसि ननु वामैव विभुता ॥'

हर्षाश्चर्यस्तिमितहृदयौ व्याघ्रपादौणिकेया-

वस्तूयेतामृषिभिरनटद्यत्कृते चन्द्रचूडः ॥ ७६ ॥

इति श्रीयशरामदीक्षितपुत्रस्य रामभद्रयज्वनः कृतौ पतञ्जलिचरिते
चतुर्थः सर्गः ।

पञ्चमः सर्गः ।

अथ नटनमवेक्ष्य चन्द्रमौलेरपसरति त्रिदशत्रजे विमानैः ।
कलिमलहृतये नृणां मुनी तौ लिलिखतुरादिनटं कचिप्रदेशे ॥ १ ॥
विलिखितमधुनापि संयमिभ्यां शिवमवलोक्य नटं चिदम्बरेशम् ।
अपहतकलुषाः कलौ मनुष्या दधति भवाब्धिबिलङ्घनक्षमत्वम् ॥ २ ॥
कतकुलतिलकेन कल्पितानामथ मुनिना पदशास्त्रवार्तिकानाम् ।
जगदुपकृतये चकार भाष्यं महदचिरेण पतञ्जलिर्महात्मा ॥ ३ ॥
तमृषिमनुययुस्तदीयभाष्यं पिपठिष्वः किल पण्डिताः सहस्रम् ।
गुरुपरिचरणादृते कुतो वा भवति परं सुलभा जनेन विद्या ॥ ४ ॥
तदनु यवनिकां वितत्य गूढं वपुरनया च पतञ्जलिर्विधाय ।
उपविशत बहिस्तिरस्करिण्याः पठत कृतिं च ममेति तानुवाच ॥ ५ ॥
मम स तु न भवेन्मनःप्रियो मां य इह तिरस्करिणीमुदस्य पश्येत् ।
इति पुनरभिधाय पाठनार्थं फणिपतिरूपमृषिः समाललम्बे ॥ ६ ॥
अथ गुरुचरणेन शान्तिमन्त्रान्प्रथममजापिषुरुत्तरं च पाठात् ।
अहरहरखिला बुधाः कृती स्याद्गुरुवचसि स्थित एव हीष्टसिद्ध्या ॥ ७ ॥
कृतिपठनमुखे गुरोस्तदन्तेऽप्यतनिषत ब्यधिकान्दशप्रणामान् ।
बहुमतविनया बुधाः किमन्यत्सुकृतमिहास्ति गुरुप्रणामतोऽपि ॥ ८ ॥
पठति बुधगणे फणीन्द्रभाष्यं करधृतपुस्तकमुच्चकैस्तदग्रे ।
सुत इव सुख्यास्य वाक्यभङ्ग्या निशमयताममृतद्रवः श्रवःसु ॥ ९ ॥
दुरवगमपदार्थबोधहेतोरमृतरुचेरिव चन्द्रिकाविशुद्धा ।
भणितिरहिपतेर्बुधावलीनामपनयति स तमस्तदा समस्तम् ॥ १० ॥

अहमहमिकया स्थितं क्षिपद्भिः परिचितगौतमजैमिनिप्रबन्धैः ।
सुमतिभिरनुयुक्तमर्थमुक्तया झटिति सयुक्तिभिरिद्धया विवरे ॥ ११ ॥
किमपि विषयान्किमप्यनुज्ज्ञान्किमपि समुज्ज्वलयंश्च वार्तिकेषु ।
नृप इव भटमण्डलेषु भाष्ये व्यहरत राज्यइवास्य वाङ्निगुम्फः ॥ १२ ॥
तुहिनशिखरितुङ्गशृङ्गपातक्षणरणदभ्रनदीतरङ्गमङ्गीम् ।
परिभवति पतञ्जलेः पठन्तो वचसि दधुः किल विस्मयं तदा ते ॥ १३ ॥
अधिफणिकृति तावदेव पेटुर्विलसति यावति वासरूपसूत्रम् ।
विनयभरजुषो विचक्षणास्ते बहुतपसां हि भवेत्तदन्तपाठः ॥ १४ ॥
प्रतिपुरुषमिहाननैः कियद्भिर्युगपदयं वदतीति विस्मयेन ।
अपहृतमनसोऽथ तेऽपनिन्युः सपदि तिरस्करिणं तदीक्षणाय ॥ १५ ॥
विवृतफणसहस्रमुग्रदंष्ट्रं क्षितितलकुण्डलितार्धभोगभीमम् ।
प्रसृतपरिहृतोभयाग्रजिह्वं तरलदृशं तमथ व्यलोकयंस्ते ॥ १६ ॥
दधुरथ सदशीस्तनूः सरेण त्रिपुररिपोरलिकाक्षिलक्षितेन ।
अपि दश विदुषां शतानि पुंसो गुरुवचनव्यतिलङ्घनं ह्यनर्थः ॥ १७ ॥
फणिपतिरभिवीक्ष्य तादृशांस्तान्कथमिदमित्यनुचिन्त्य यावदास्त ।
परिसरमुपसृत्य तावदेकः प्रणमितमौलिरिदं भयादवादीत् ॥ १८ ॥
फणिवर भगवन्प्रसीद मङ्गं बहिरगमं जलमोचनाय यावत् ।
विधुतयवनिकाः कृतापराधा बत मम तावदिति स्थिताः सतीर्थ्याः ॥ १९ ॥
इति गदितगिरं शशाप कोपाद्यदविहितोत्तरशान्तिमन्त्रपाठः ।
बहिरसि गतवान्पठन्मदीयां कृतिमपि तद्भव राक्षसोऽञ्जसेति ॥ २० ॥
प्रणिपतनगुणस्तवप्रबन्धैः फणिपतिरस्य कथंचन प्रसन्नः ।
धृतजटिलमनुष्यमूर्तिरित्थं तमवददापदमुत्क्षिपन्निवोक्त्या ॥ २१ ॥
मा भज वत्स विषादं मत्वा कर्माणि जगति चित्राणि ।
कथमिव मे त्वयि कोपः कथमिव शापश्च तादृशोऽपरथा ॥ २२ ॥
निष्ठायां किं रूपं पचेरिति त्वं बुधान्मृच्छ ।
पक्वमिति वदति यस्तं मम कृतिमध्याप्य मुच्यसे शापात् ॥ २३ ॥

व्याकरणमहाभाष्यं मत्कृतमखिलं मम प्रसादात्ते ।
 स्फुरतु यथेष्टं याहीत्युक्त्वा तमृषिस्तिरोदधे सहसा ॥ २४ ॥
 सूत्राणि योगशास्त्रे वैद्यकशास्त्रे च वार्तिकानि ततः ।
 कृत्वा पतञ्जलिमुनिः प्रचारयामास जगदिदं त्रातुम् ॥ २५ ॥
 गोनर्दारुणं देशं प्राप्य नमस्कृत्य गोणिकां जननीम् ।
 तस्यां त्रिदिवगतायां तस्थौ शेषः स्वयं स मुनिः ॥ २६ ॥
 अथ स पतञ्जलिशिष्यो रक्षो भूत्वाधिरुह्य वटमेकम् ।
 पचिरूपं निष्ठायां पृच्छन्पचितमिति वादिनोऽस्वादीत् ॥ २७ ॥
 अथ बहुषु गतेषु वत्सरेषु द्विजमुपकण्ठमुपेयिवांसमेकम् ।
 पुनरपि तदपृच्छदेव रक्षो झटिति स पक्रमिति स्फुटं जगाद ॥ २८ ॥
 द्विजगिरमवकर्ण्य कर्णरम्यामवतरति स्म वटात्तदाशु रक्षः ।
 अयमुदयति शापमोक्षकालो मम गुरुणोक्त इति प्रहृष्यदन्तः ॥ २९ ॥
 द्विजवर वद को भवान्कुतस्त्यस्तव किमिहागमने प्रयोजनं वा ।
 कृतमतिरसि पाणिनीयशास्त्रे यदि च रुचिः पठ मत्फणीन्द्रभाष्यम् ॥ ३० ॥
 इति कथयति रक्षसि प्रहृष्यन्निदमगदीदहमसि चन्द्रगुप्तः ।
 उपगम इह मेऽयमुज्जयिन्याः पठितुमहीश्वरभाष्यमन्तिके ते ॥ ३१ ॥
 इति गदितवते द्विजाय तस्मै फणिपतिभाष्यमशेषमाचक्षे ।
 शुचिरनिशमसंविशन्ननश्रंस्तदपि च मासयुगेन सोऽध्यगीष्ट ॥ ३२ ॥
 प्रतिदिवसमसौ पपाठ यावद्भुजगकृतौ किल रक्षसः समीपे ।
 अपचितवटपत्रजालगर्भे नखशिखरेण दृढं लिखेत् तावत् ॥ ३३ ॥
 अथ पृथुलशिरोणुमात्रकण्ठं चलदतिशुष्कपिचण्डमायतोरु ।
 ह्रस्मिभृदकृशाङ्घ्रिपाणि रक्षो वपुरपहाय स दिव्यमूर्तिरासीत् ॥ ३४ ॥
 ब्रज सुखमवनौ कुरु प्रचारं भुजगकृतेरिति तं स शेषशिष्यः ।
 दिवमगमदुदीर्य सोऽपि बद्ध्वा वटदलसंचयमंशुके प्रतस्थे ॥ ३५ ॥

१. 'पुनरपि तदपृच्छदेव रक्षो' क. २. 'अथ पृथुशिथिलशिरोणुमात्रकण्ठं' क.
 ३. 'भुजगकृतेरिति स शेषशिष्यः' ख.

नखलिखितपतञ्जलिप्रबन्धं वटदलजालकमुत्तरीयबद्धम् ।
 शिरसि दधदभीष्टलामहृष्टः स निववृते वनवर्त्मना मनीषी ॥ ३६ ॥
 पथिकपरिगृहीतवृक्षमूलस्थलमचलत्त्वगमप्रवृत्तवातम् ।
 दिशि दिशि विसृतातपोष्म भेजे पथि चलता किल तेन मध्यमाहः ३७
 तदनु पथि चलन्स चन्द्रगुप्तः सरितमवैक्षत कामपि प्रसन्नाम् ।
 विकचकमलगर्भरेणुगन्धी श्रममपहन्ति नृणां यदूर्मिवातः ॥ ३८ ॥
 बभुरनवरतं यदम्बुलोलेष्वलिकलभाः कमलेषु संचरन्तः ।
 वसतिषु शयितं श्रियो जनन्याः प्रभुमिव पञ्चशरं गवेषयन्तः ॥ ३९ ॥
 अदधुरिव वनानि सल्लकानां परिमल्लोलदलिव्रजच्छलेन ।
 निगलमतरलेतरं यदूर्मौ झटिति नियन्त्रयितुं दृशो जनानाम् ॥ ४० ॥
 कुमुदमुकुलजालकं यदीये पयसि बभौ करिदन्तकान्तकान्ति ।
 पथिकतरुणदुर्दशानिमित्तं पतितमिवोडुकदम्बमम्बरान्तात् ॥ ४१ ॥
 अविरलमसितं यदम्बुपूरे कुवलयकुञ्जलमण्डलं चकाशे ।
 पथिकयुवविहन्तुरङ्गजस्य स्थितमिव जालमकीर्तिकन्दलानाम् ॥ ४२ ॥
 पयसि विहरतोऽनिशं यदीये कलनिनदः कलहंसमण्डलस्य ।
 श्रुतिषु परिणाम पान्थयूनां कुपितमनोभवयोधसिंहनादः ॥ ४३ ॥
 प्रसृमरमवकर्ण्य चक्रवाकप्रणदितमध्वनि तीरभाजि यस्याः ।
 विनमितमुदितस्मितं तरुण्या वदनमलुम्पत वल्लभस्य धैर्यम् ॥ ४४ ॥
 परिणतिविगलत्कदम्बपुष्पस्तवकपरागकरम्बितां यदूर्मिम् ।
 न पुनरुपससार दावबुद्ध्या वनकलभस्तृषितोऽपि वारि पातुम् ॥ ४५ ॥
 शिखरितटनिषण्णमेणशावं कमपि यदम्बुनि लैम्बितानुबिम्बम् ।
 ततकरकमलं गृहीतुकामा पतिहसिता शबरी परं ललज्जे ॥ ४६ ॥
 तटरुहसहकारमञ्जरीणां पयसि मुहुः प्रैतिबिम्बितानि यस्याः ।
 मधुकरकुलमुज्झितारविन्दस्पृहमसकृद्भ्रमयांबभूवुरुच्चैः ॥ ४७ ॥

१. 'हल्लकानाम्' ख. २. 'पथिकयुवविहन्तुरङ्गजस्य' क. ३. 'लम्बितानुबिम्बम्' क.
 ४. 'परिहसिता' क. ५. 'परिबिम्बितानि' क.

यदुपवनरसालवाटिकायां मणितमनुत्सुकया भिया विधातुम् ।
 अरमत सुदृशा कयापि जारो मदकलकोकिलकूजितानि शृण्वन् ॥ ४८ ॥
 ततमपि मणितं तटे यदीये तरुविटपाग्रकलकण्ठकपोते ।
 इह विहरति जारयुग्ममन्तर्निचुलनिकुञ्जभुवीति न व्यनक्ति ॥ ४९ ॥
 कमलदलदृशा विटं कयाचित्कृतसमयं यदुपान्तनीपवन्याम् ।
 व्यवहितविवृतोऽसकृत्कलापी तरुषु कचभ्रमकृन्निनाय दूरम् ॥ ५० ॥
 स्फटिकनिभविसर्पिचन्द्रपादे कुवलयसौरभचोरगन्धवाहे ।
 दयिततमपदानि जारिणीभिर्निशि निशि यत्पुलिने गवेषितानि ॥ ५१ ॥
 त्रतिमतिततिभिः प्रतानिनीनामिह विजहार चिराय जारयुग्मम् ।
 इति निजकुहरप्रकीर्णभूषामणिभिरुवाच यदीयतीरकुञ्जः ॥ ५२ ॥
 करचरणपदानि यत्तटान्ते नवपुलिने निहितानि कुञ्जगर्भे ।
 दयितसहचरीजनाय तस्याश्चतुरमचक्षत जारकेलिभेदम् ॥ ५३ ॥
 विदितनिजपथेऽपि शालिगोपीं कथमिति पृच्छति पान्थयूनि मार्गम् ।
 अयमिति विहितस्मिता च सास्रैः निरदिशदिक्षुवणं यदन्तिकस्थम् ५४
 स्तनभरमभिवीक्ष्य शालिगोप्याः पथिकयुवा श्रम इत्यशेत कुञ्जे ।
 अविरलपुलकस्तनी वितेने दिशि दिशि सा च दृशौ तटे यदीये ॥ ५५ ॥
 पथिकयुवरदक्षताधरा यत्तटभुवि काचन शालिगोपकन्या ।
 सहचरमैतिसंदधे चतूत्तया न दशति केलिशुको न मां सखीति ॥ ५६ ॥
 सलिलविहरमाणसारसाक्षीकुचतटकुङ्कुमपङ्किला यदूर्मिः ।
 पथिकयुवजनस्य पश्यतोऽन्तःकरणमरञ्जयदद्भुतं न तत्किम् ॥ ५७ ॥
 तटमधिवसतो विटस्य तन्वीं सपदि यदम्बुनि मज्जतीमवेक्ष्य ।
 जैलमजनि मनो मृषा न चेदं यदिममज्जदिहापि साङ्गभूषा ॥ ५८ ॥
 स्तनशिखरितटे तलोदरीणामतिकठिने पतिता दृशो विहाय ।
 समजनि हृदयेषु हन्त पीडा तरुणजनस्य तटस्थितस्य यस्याः ॥ ५९ ॥

१. 'विहितस्मिता च वामे' क. २. 'दृशस्तटे यदीये' क. ३. 'शालिगोपकन्या' क.
 ४. 'इति संदधे' ख. ५. जल=जड. 'किमसुभिर्गलितैर्जड मन्यसे मयि निमज्जतु भीमसु-
 तामनः । मम किल श्रुतिमाह तदर्थिकां नलमुखेन्दुपरां विबुधः स्मरः ॥' इति नैषधकाव्ये.

अहरदधररागमाससाद स्तनतटकुङ्कुममाममर्श काञ्चीम् ।
 जघनघटनया चचाल यस्याः सलिलभरः सुकृती नितम्बिनीनाम् ॥ ६० ॥
 गिरितटकठिनोपलाभिघातस्वलनश्लज्जलितोरुनिर्झरा या ।
 प्रकटसहचरापराधरोषक्षणपरुषोक्तिरिवाङ्गना बभासे ॥ ६१ ॥
 अथ स बुधवरः श्रमेण तस्याः किमपि निपीय जलं तटद्रुमूले ।
 दलचयमुपधाय वस्त्रबद्धं लिखितपतञ्जलिवाङ्मयं निदद्रौ ॥ ६२ ॥
 तावन्निद्रावशमयमगाद्यावदस्योपधानं
 वत्सः कश्चिद्वटदलचयग्रासलोलश्चकर्ष ।
 उत्थायाथ प्रसनचटुलादक्षिपद्वत्सवक्रा-
 तहन्तालिक्षतलिपि हठात्केषुचित्तद्वलेषु ॥ ६३ ॥
 इति श्रीयशरामदीक्षितपुत्रस्य रामभद्रयज्वनः कृतौ पतञ्जलिचरिते
 पञ्चमः सर्गः ।

षष्ठः सर्गः ।

बुधं ततः सिन्धुतटे प्रतिष्ठितं बुभुक्षितं काचिदवेक्ष्य तं वधूः ।
 नवं वहन्ती नवनीतमाययौ करेण पीयूषमिवादिमोहिनी ॥ १ ॥
 विजेतुकामस्य विलासिनीगणं मनोभुवः खङ्गलतां मनोहराम् ।
 चमत्कृतां चम्पकपुष्पमालया कयापि वेणीकपटेन बिभ्रतीम् ॥ २ ॥
 अभिप्रपन्नैरभितो मधुव्रतैः सरोजकिञ्जल्कपरागशङ्कया ।
 कचापदेशाद्दधती करम्बितं चिराय सिन्दूररजोधिकारुणम् ॥ ३ ॥
 निशाकरार्धे निटिलेन निर्जिते तदीयकीर्तिप्रथमाङ्कुरोपमाम् ।
 ललन्तिकामौक्तिकपङ्क्तिमुज्ज्वलां ललाटपट्टे ललिते वितन्वती ॥ ४ ॥
 दृशा ललाटस्थितया महेश्वरो ददाह यं दर्शितबाहुविक्रमम् ।
 प्ररोहयन्ती प्रसवास्त्रमेव तं विचित्रयेवालिकचित्रकश्रिया ॥ ५ ॥
 क्षमे न किं वा पुरुषस्य पश्यतः प्रदातुमावां हृदये धनंजयम् ।
 इतीव कर्णव्यतिलङ्घनोद्यते दृशौ दधाना दलिताम्बुजद्युती ॥ ६ ॥

१. 'बुधस्ततः' क. २. 'नवनीतमाययौ' ख. ३. 'विलासिनां गणं' ख.

रुचिं सुवर्णश्रुतिभूषणस्थिता बबन्ध मुक्तावलिरुज्ज्वला ययोः ।
 तयोर्विशेषं गमिता कपोलयोस्तमालपत्राङ्कुरलेखनश्रिया ॥ ७ ॥
 द्विजान्विशुद्धानपि नित्यमाश्रयन्नेवाधरः पल्लवविभ्रमं जहौ ।
 इतीव नासाभरणस्य रश्मिभिर्निबध्नीती रागभृत् तमायतैः ॥ ८ ॥
 शरीरसौन्दर्यपयोधिजन्मना गलेन पुष्पायुधवीरकम्बुना ।
 धृतस्य हारस्य कुचेभकुम्भयो रुचा दिशन्ती करशीकरभ्रमम् ॥ ९ ॥
 भृशं गभीरं हृदयं हृदान्तरं विगाहमानेन मनोजदन्तिना ।
 बहिष्प्रकाशं गमितौ पृथून्नतौ चिराय कुम्भाविव बिभ्रती कुचौ ॥ १० ॥
 प्रविष्टनाभीबिलमन्मथोरगस्फुटेन्द्रनीलोद्गतकान्तिकन्दलैः ।
 अभिन्नया मेचकरोमलेखया कृशेऽवलम्बे कृतरामणीयका ॥ ११ ॥
 विलोचनान्याक्षिपता विलासिनां सलीलमन्यत्र समर्पितान्यपि ।
 कलेन काञ्चीरणितेन बिभ्रती मनोजपीठं जघनस्य मण्डलम् ॥ १२ ॥
 युवप्रपञ्चे युगपत्समुज्झितुं शैरान्कराभ्यामपि शम्बरारिणा ।
 निषङ्गयुग्मं निदधे यदार्जितं तदेव जङ्घाकपटेन बिभ्रती ॥ १३ ॥
 तरङ्गवेगेन तटान्तमागतैः स्थलारविन्दं यदि सिन्धुमौक्तिकैः ।
 वृताञ्चलं कैरपि तेन बिभ्रती कृतोपमानौ चरणौ नखोज्ज्वलौ ॥ १४ ॥
 कलकणत्काञ्चननूपुरोज्ज्वलं समाह्वयन्तं सहसेव मन्मथम् ।
 अलक्तकश्रीजितरक्तसंध्यकं पदक्रमं चारु शनैर्वितन्वती ॥ १५ ॥
 ततः सपात्रं नवनीतमङ्गना धरातले तस्य निधाय पार्श्वतः ।
 प्रणम्य बद्धाञ्जलिरित्थमर्थ्यांबभूव भक्तिप्रतिपन्नया गिरा ॥ १६ ॥
 बुधेन्द्र पूर्वं बहवस्तपोधनाः फलाम्बुदर्भाजिनबहिर्हरपणैः ।
 मया कुमार्या परितोषिता भृशं प्रसादसर्वस्वमिदं वचोऽवदन् ॥ १७ ॥
 इहागमिष्यत्यखिलं पतञ्जलेरधीत्य भाष्यं किल कश्चन द्विजः ।
 तदीयशिष्यादचिरेण रक्षसः प्रणम्य तं पूजय पद्मलोचने ॥ १८ ॥

१. 'सुवर्णश्रुतिभूषणस्थिता' इति क-पुस्तकपाठः साधुरिति भाति. २. 'न चाधरः पल्लवविभ्रमं जहौ' इति ख-पुस्तकपाठ एव शुद्धो भाति. ३. 'विलोचनान्याक्षिपत' क; 'विलोचनान्याक्षिपतो' ख. ४. द्वितीयः पादः क-पुस्तके नास्ति.

प्रचारयिष्यन्कृतिमात्मनः स्वयं पतञ्जलिस्तद्वपुषामवद्भुवि ।
 स पूजितस्त्वां परिणीय कन्यकां गरीयसि श्रेयसि वर्तयिष्यति ॥ १९ ॥
 इतीरितां योगिजनेन शृण्वती गिरं द्विजं तं मृगयेऽधुनाप्यहम् ।
 स चेद्भवाञ्जन्म कृतार्थमेव मे त्वयि प्रसन्ने किमु दुर्लभं मया ॥ २० ॥
 गिरां प्रपञ्चैरथवा किमीदृशैः पुनाति ते दर्शनमेव देहिनः ।
 तथापि भोक्तुं नवनीतमाहृतं मया प्रसादं कुरु दृश्यसे श्रमी ॥ २१ ॥
 चिरादिति प्रार्थयमानया तया समाधिदृष्टागमिपूर्वचेष्टितः ।
 कृतस्मितस्तन्नवनीतमर्पितं यथेष्टमश्रन्स जहौ परिश्रमम् ॥ २२ ॥
 तदिङ्गितैरेव विजानती द्विजं पतञ्जलेराकृतिभेदमागतम् ।
 तमब्रवीदुद्बुह मां कृपानिधे तुरीयवर्णप्रभवामपि त्विति ॥ २३ ॥
 जगाद तामेवमुदीरितो द्विजो मनोरथो मानिनि ते फलोन्मुखः ।
 उदूह्य वर्णत्रयकन्यका यतो विवोदुमीहेऽन्तिमवर्णजामिति ॥ २४ ॥
 तदुक्तिमाकर्ण्य गृहं निनाय सा तमुल्लसद्यौवनमिन्दुसुन्दरम् ।
 तथा ततस्तज्जननीवितीर्णया समं पुरीमुज्जयिनीं जगाम सः ॥ २५ ॥
 वटद्रुपर्णस्थितवर्णमेलनादथैष भाष्यं निखिलं पतञ्जलेः ।
 लिलेख वत्सक्षतदुर्ग्राहारे स्थले क्वचित्कुण्डलनामकल्पयत् ॥ २६ ॥
 निजे गृहे तत्र निविश्य पाठयंस्तदुज्जयिन्यां फणिभाष्यमाश्रुवान् ।
 निनाय कालं नियमेन स द्विजः प्रियासुतुल्यं चतसृष्वपि स्थितः ॥ २७ ॥
 तदीयपातञ्जलभाष्यपाठनप्रभावसंदर्शनकौतुकादिव ।
 तदा वसन्तस्तरुपुष्पपल्लवप्रसञ्जनव्यञ्जितमूर्तिराययौ ॥ २८ ॥
 नवप्रवाला नृपकेलिकानने बभासिरे बालरसालवल्लिषु ।
 जगन्नयीजेतुरनङ्गभूभुजो भुजप्रतापा इव दृष्टिगोचराः ॥ २९ ॥
 वनेषु शाखाः सहकारभूरुहामदर्शयन्त प्रतिपर्व कुञ्जालान् ।
 चिरोज्जितेषु व्यसनोन्मुखस्सरप्रविद्धगात्रोत्पतितानिवाशुगान् ॥ ३० ॥

१. 'वरीयसि श्रेयसि' क. २. 'तदीयपातञ्जलभाष्यपाठनाप्रभाव' क. ३. 'प्रसाध-नव्यञ्जित' इति क.

मधुव्रते गायति मञ्जु पार्श्वतः श्रमाम्बुतुल्यं मकरन्दमुज्जती ।
 पुरो ननर्तेव पिकस्य पश्यतः समीरलोला सहकारमञ्जरी ॥ ३१ ॥
 क्षणं भ्रमन्व्योम्नि शनैः क्षुपाञ्चले पदं वितन्वन्परितो विलोकयन् ।
 समीरधूतामपि चूतमञ्जरीं न चञ्चरीको विजहौ चिरं पिबन् ॥ ३२ ॥
 मृगीदृशां मानपरिग्रहानयः प्रियेषु मा भूदिति शम्बरद्विषः ।
 अनङ्गभावादिव शासनाक्षरं पिकस्य कण्ठादुदियाय पञ्चमः ॥ ३३ ॥
 रसालशाखामवलम्ब्य कश्चन द्विजश्चिरायाधिजगे कलखरम् ।
 मनोजतत्त्वोपनिषद्विरस्तथा प्रियेषु मानं सुदृशो यथा जहुः ॥ ३४ ॥
 द्विजोऽपि रागं प्रतिपद्य चक्षुषो रजस्वलामेव रसालमञ्जरीम् ।
 अचुम्बदेको मधुपप्रियामिति स्मितं वितेने कुरवस्य कोरकः ॥ ३५ ॥
 रसेन गन्धेन रजोभिरुज्ज्वलैरुपागतं सा तमुपाचरत्तथा ।
 अचुम्बदाजिघ्रदमृक्षदादराद्यथा द्विरेफः कुरवस्य मञ्जरीम् ॥ ३६ ॥
 मनोरमां चम्पकमञ्जरीं वने न षट्पदो वीक्षितुमेव चक्षमे ।
 कथं नु दृष्ट्यापि सुवर्णसंभवा गृहीतुमर्हा मधुपस्य गायतः ॥ ३७ ॥
 दिशत्यशोके कुसुमानि सुभ्रुवामकल्पताङ्घ्रिर्नवयावकाङ्क्षितः ।
 नवागसां नादितरत्ननूपुरो विलासिनामाहननाय केवलम् ॥ ३८ ॥
 युवा वियोगेऽभिनवानि केसरे स्थितानि पुष्पाणि दृशा निरीक्षितुम् ।
 न चक्षमे यानि वधूकचार्षितान्यमूनि जिघ्रन्प्रजहर्ष संगमे ॥ ३९ ॥
 रतान्ततान्तस्य रहो विलासिनीकचार्षितं केसरदाम कामिनः ।
 अभीक्ष्णमाघ्रातमभुच्छूमापहं तदीयबिम्बाधरचुम्बनादपि ॥ ४० ॥
 चकास्ति कीदृक्क्रियदत्र सौरभं नवेषु पुष्पेष्विति बोद्धुमिच्छवः ।
 अशोकपुन्नागरसालमल्लिकावनेषु संचेरुरिवालिकुञ्जराः ॥ ४१ ॥
 वसन्तसंसर्गवती वनस्थली श्रुथालका षट्पदजालकश्रिया ।
 रराज मल्लीमुकुलैरितस्ततो विहारकीर्णैरिव हारमौक्तिकैः ॥ ४२ ॥

१. 'मकरन्दमुज्जती' क-ख. २. अयं श्लोकः ख-पुस्तके नास्ति. ३. 'मधुपप्रिया' इत्येव पुस्तकद्वयेऽपि.

क्वचित्सितं निर्मलमल्लिकारुचा क्वचिच्च गौरं नवचम्पकश्रिया ।
 परत्र कङ्कलितदलत्वषारुणं त्रिवर्णमुद्यानमभूत्किमद्भुतम् ॥ ४३ ॥
 वपुर्विलम्पन्सहकारेणुना प्रफुल्लमल्लीपरिरम्भसंभ्रमी ।
 निपीतकङ्कलिततादलाधरश्चचार मन्दं किल दक्षिणोऽनिलः ॥ ४४ ॥
 रतान्तवर्षोदकबिन्दुसुन्दरं मुखाम्बुजं मुग्धदृशां प्रशंसितः ।
 सुवर्णजालान्तरतः समागतश्चुम्ब धन्यो मलयाचलानिलः ॥ ४५ ॥
 शरैः किमन्यैरिह शम्बरद्विषो वियोगिनां प्राणवियोगकर्मणि ।
 यतो परार्थोऽजनि फुल्लमल्लिकावनान्तसंचारसुगन्धिराशुगः ॥ ४६ ॥
 न मध्यमद्वाय बबन्ध कक्षयया न चाददे कार्मुकमाहवोद्भटः ।
 वसन्तमन्दानिलयोगमात्रतो जिगाय कामो जगतामपि त्रयम् ॥ ४७ ॥
 वधूजनानां परिचारिका मधौ वियोगिनामप्यवियोगिनामपि ।
 प्रवालशय्यां किल पर्यकरूपयन्नदीनिकुञ्जेषु च नर्मवेश्मसु ॥ ४८ ॥
 तव स्वभावं तरलेक्षणे विदन्न जातु कान्तो मधुमत्यवर्तत ।
 इतीरिते प्रोषितवल्लभा सखीजनेन रोमाञ्चमधादुरोजयोः ॥ ४९ ॥
 समागतस्ते प्रिय इत्युवाच सा कृतं किमस्यै हृदि पारितोषिकम् ।
 वदेति सख्या गिरमेव शृण्वती वधूरनङ्गज्वरमत्यजन्मधौ ॥ ५० ॥
 सखि प्रगल्भो मधुरेष दृश्यते गतो य इत्यर्थमुदीर्य जालके ।
 निधाय दृष्टिं सहसा नितम्बिनी स्मितेन सख्यै वचनं समापयत् ॥ ५१ ॥
 चलद्रसालस्तबकोऽत्र वर्तते वसन्त इत्याशु समेयुषि प्रिये ।
 पपात पश्चात्सुदृशो दृगञ्चलं सखीषु केलीसदने तु पूर्वतः ॥ ५२ ॥
 वधूर्वसन्ते बिसकङ्कणं करे दृशोरुदश्रु स्तनयोरुशीरवत् ।
 प्रियस्य दूरादुपसेदुषो गृहं शरीरमेवाकुरुतो पदापदे ॥ ५३ ॥
 यथा सितक्षामकपोलमाननं निरीक्ष्य नार्या नितरां ननन्द सः ।
 सपत्रलेखं दयितः सकुङ्कुमं तथा न देशान्तरतः समागतः ॥ ५४ ॥
 समाप्तिहीनाधरबिम्बचुम्बनामनुजिज्ञासितोरोजदटोपगूहनाम् ।
 निशां निनीषन्नपि संलपन्स्थितो मधौ प्रवासी पतिरेत्य कान्तया ॥ ५५ ॥
 नृणां तृतीयप्रथमार्थसाधने प्रशस्तमासाद्य मधुं स भूसुरः ।
 मखेन यष्टव्यमयष्ट दैवतं नयेन दारांश्चतुरोऽप्यरीरमत ॥ ५६ ॥

प्रियाश्चतस्रः प्रतिपेदिरे शनैः शरत्प्रसन्नमिव चन्द्रिकां दिशः ।
 द्विजस्य हर्षार्णववृद्धिदायिनीं नितान्तरम्यामथ दौहदश्रियम् ॥ ९७ ॥
 बभूवुरासां श्रमवारिबिन्दवो मुखेषु केलीकमलग्रहादपि ।
 विहारिकारण्डवपातिताः कणास्तरङ्गिणीनां सरसीरुहेष्विव ॥ ९८ ॥
 तदा तदीयाः स्तनवश्चकाशिरे परिष्कृता दौहदपाण्डिमश्रिया ।
 शशाङ्कान्त्येव शरत्प्रसन्नया करम्बिताः काश्चन सालभञ्जिकाः ॥ ९९ ॥
 रसान्तरार्दप्यवकृष्य केवलं मनो बबन्धुर्हृदि योषितस्तदा ।
 निसर्गतः सर्गविधौ हि वेधसः प्रियाप्रिये वस्तुषु न व्यवस्थिते ॥ १०० ॥
 क्रमेण तासामसितभ्रुवां घनाः पयोधरा नीलमुखाश्चकाशिरे ।
 सुरेन्द्रनीलोपलमुद्रिताञ्चला मनोभवार्हा इव हैमसंपुटाः ॥ १०१ ॥
 तनुस्फुरत्पाण्डिमचण्डिकारुचा कलाधरे गर्भगते निरूपिते ।
 तमस्विनीं तत्कुतुकादिवागतां बभार रोमावलिमङ्गनागणः ॥ १०२ ॥
 विनेतुमेकं बलिमेव चक्षमे समुत्थितं विष्णुपदं पुरा युगे ।
 इति स्थितामप्यवधूय तत्तुलां वधूवलग्न्यान्यहरन्वलित्रयम् ॥ १०३ ॥
 ततो मुहूर्ते रुचिरे द्विजोत्तमैः पुरंध्रिभिः पूरितचत्वरे गृहे ।
 स शास्त्रदृष्टेन पथा मृगीदृशां समन्वतिष्ठत्समयोचिताः क्रियाः ॥ १०४ ॥
 कृतैर्यथाचोदितमेव कर्मभिर्विरेजिरे विप्रवरस्य सुभ्रुवः ।
 कृषीवलस्यौषधयः प्ररोपिताः स्वकाललब्धैरिव वर्षवारिभिः ॥ १०५ ॥
 दिनेषु ताः सत्पुरुषोदयोचितेष्वरालकेश्यो विदुषां शिखामणेः ।
 क्रमात्कुमारान्कमनीयतेजसो मणीनिवासोषत सिन्धुशुक्तयः ॥ १०६ ॥
 स पुत्राणां तेषां जननसमयार्हाणि विधिव-
 द्वितन्वन्कर्माणि द्विजकुलकृताशीः परिषदि ।
 यथा यस्यै यावद्यदभिलषितं देयमददा-
 त्था तस्यै तावत्तदुपनिमित्तं स्वेन तपसा ॥ १०७ ॥
 इति श्रीयज्ञरामदीक्षितपुत्रस्य रामभद्रयज्वनः कृतौ पतञ्जलिचरिते
 षष्ठः सर्गः ।

सप्तमः सर्गः ।
 विदधत्क्रियाः शुभतराः परस्परं
 प्रविभिन्नवर्णविलसत्परिग्रहः ।
 निगमश्चतुर्भिरिव साधुभिः स्वैर-
 स्तनयैरथ द्विजवरो व्यरोचत ॥ १ ॥
 यमजीजनत्प्रथमवर्णकन्यका
 तनयं द्विजो वररुचि तमाख्यया ।
 स्वयमाजुहाव कतवंशजन्मनः
 पदशास्त्रवार्तिककृतः पवित्रया ॥ २ ॥
 यमसूत चन्द्रमिव सिन्धुवीचिका
 नृपकन्यकास्य विततान नाम सः ।
 भुवि सोऽयमर्क इव विक्रमे भवे-
 दिति विक्रमार्क इति विश्रुतं भुवि ॥ ३ ॥
 वचसैव भर्तुमयमर्हति स्वयं
 वसुधां नयानयविभागचुञ्चुना ।
 इति वैश्यजातनुभुवः स भट्टिरि-
 त्यभिधां चकार भट्टिधातुवाच्यवित् ॥ ४ ॥
 धरणीं बिभर्ति दशभिः शिरःशतैः
 प्रलये हरिष्यति च यो विषार्चिषा ।
 फणिनोऽस्य भर्तृहरिरित्यभिख्यया
 स समाह्वयच्चरमवर्णजासुतम् ॥ ५ ॥
 सुदृशां तदा सुतमुखानि दृष्टयो
 मधुरस्मितानि मुहुरालुलोकिरे ।
 कमलानि गाढकुतुकाः कुमुद्वती-
 तरलालिपङ्कय इव क्षपात्यये ॥ ६ ॥
 चरणं करद्वयगृहीतमेककं
 शिशुभिर्निवेशितमशोभतानने ।

शशिनि प्रपन्नमिव पूर्वमिन्दिरा-
 कमलद्वयेन विधिपीठपङ्कजम् ॥ ७ ॥
 शिशवस्तदा ददृशिशरे महीतले
 नमिताननाः सुलभजानुचक्रमाः ।
 फणिनं सहस्रवदनं प्रशासितुं
 स्वधियेव विश्वमघरं विविक्षवः ॥ ८ ॥
 अकृताहिरज्जुगिरिमन्थसंग्रहं
 प्रबलासुरामरकुलानपेक्षणम् ।
 अपकालकूटभयमादृतः पपौ
 सुतजल्पितामृतरसं स भूसुरः ॥ ९ ॥
 जननीकराग्रमवलम्ब्य पाणिभि-
 र्भवनाङ्गणे यदवलन्त बालकाः ।
 क्षितिमण्डले स किल तस्य पुत्रिता-
 यशसामभूद्दिग्वलम्बनक्रमः ॥ १० ॥
 जनकस्ततो विहितमक्षरक्षण-
 ग्रहणं निरीक्ष्य शिशुभिस्त्रिहायणैः ।
 सति यौवने कथममी न भाविनः
 श्रुतवन्त इत्ययममोदत स्वयम् ॥ ११ ॥
 उपनीय तानुपदिदेश स श्रुती-
 स्तनयं सुबुद्धिमपि तुर्यमन्तरा ।
 स्वयमेव तास्तमचिरात्तु वत्रिरे
 चतुरं विलासिनमिवान्ययोषितः ॥ १२ ॥
 अथ दर्शनानि षडपि न्यवेशय-
 त्तनयेषु स त्रिषु न चान्तिमे द्विजः ।

१. षड् दर्शनानि. तदुक्तं शास्त्रनिर्णये—

‘कपिलस्य कणादस्य गौतमस्य पतञ्जलेः ।

व्यासस्य जैमिनेश्चैव दर्शनानि षडेव तु ॥’

अभजन्त तानि तमगेषु वर्षति
 स्तनयित्पुरब्धिमुदकानि यान्ति हि ॥ १३ ॥
 तनयानपाठयदयं पतञ्जले-
 र्महतीं कृतिं मतिमतां गणैः सह ।
 पठने तु भर्तृहरिरुत्सुकोऽपि तै-
 र्विनिवारितश्चरमवर्णभूरिति ॥ १४ ॥
 विजने जगाद पितरं कृताञ्जलि-
 र्विनयेन भर्तृहरिराचरन्नमः ।
 महनीयपाणिनिमतानुकूलया
 लवलीसुगन्धपदबन्धया गिरा ॥ १५ ॥
 भगवन्पतञ्जलिरभून्महीतले
 भवदाकृतिः प्रथयितुं निजां कृतिम् ।
 इति वर्णयन्ति मुनयः पुराविदो
 मम तेन भाष्यपठने मनोरथः ॥ १६ ॥
 कुहरं विधाय किमपि क्षमातले
 कुरु मामिहस्थमुपरिस्थितो भुवि ।
 पठतश्च पाठय कृतिं पतञ्जले-
 र्यदहं पठेयमनवेक्षितोऽखिलैः ॥ १७ ॥
 कतमोऽपि मामपि भवन्तमन्तरा
 कमनीय एव किल रश्मिरायतः ।
 चलयेयमेनमथ चोद्यमस्ति चे-
 न्मम तत्र भाष्यमसकृत्प्रबोधय ॥ १८ ॥
 विहितं यदीत्यमतिसंहिता बुधा
 निखिला भवन्ति भवति श्रुतं च मे ।
 फणिभाष्यमान्तमपि चिन्त्य सिद्धये
 किमपि प्रसीद मयि तत्कृपानिधे ॥ १९ ॥

१. पञ्चदशश्लोकस्योत्तरार्धस्तदनन्तरीयस्य पूर्वार्धश्च स्व-पुस्तके न स्तः.

इति पुत्रवाक्यमवकर्ण्य सोऽब्रवी-
 दिदमेवमस्तु भवतो यथेप्सितम् ।
 शृणु वत्स किंचिदवधाय मे वचो
 गुरुसंप्रदायपदवीसमागतम् ॥ २० ॥
 यदि गौतमस्य मतमप्रतिष्ठितं
 यदि जैमिनेः श्लथयितुं क्षमं नयैः ।
 यदि भिक्षुशास्त्रमिदमाविलं खलै-
 ने तथा पतञ्जलिमतं तु दुष्यति ॥ २१ ॥
 इतरस्य शास्त्रनिचयस्य कारका
 मनुजेषु केचन परं तु तापसाः ।
 भगवान्भगद्भरणसंहृतिक्षमः
 फणिराज एव पदशास्त्रभाष्यकृत् ॥ २२ ॥
 अशुचिं शठं विषयलुब्धमास्तिक-
 द्विषमप्रवृत्तगुरुशास्त्रभक्तिकम् ।
 यदि शिष्यमानयति भाष्यमुद्धृण-
 न्विपदं तयोर्वदति दृग्गतः फणी ॥ २३ ॥
 प्रयतः प्रसन्नहृदयो जितेन्द्रियः
 प्रवणो महत्सु गुरुशास्त्रभक्तिमान् ।
 फणिनः कृतिं पठति चेन्न हीयते
 न भजत्यधं न गुरुणा विरुध्यते ॥ २४ ॥
 प्रथमं विचिन्तय गतिं तथा गतां
 पदसूत्रवार्तिककृतोर्द्वयोरपि ।
 फेणिशिष्यचेष्टितमपि श्रुतं ततो
 बहुविघ्नमेव पदशास्त्रशीलनम् ॥ २५ ॥
 कुशलाय वृद्धिरिति सिद्ध इत्यथे-
 त्युदितं पदत्रयमुपक्रमे कृतेः ।

यद्विषयेण पठतां निरागसां
 मत एव मङ्गलमुदेत्यनिर्गलम् ॥ २६ ॥
 प्रथमोत्तरस्य फलमाह्निकस्य य-
 त्पठने पतञ्जलिरनल्पमब्रवीत् ।
 उपलक्षणं तदखिलाह्निकावले-
 र्महतः फलस्य विवृतं मनीषिभिः ॥ २७ ॥
 यदि रक्षसा यदि गणैर्यदि ग्रहै-
 र्यदि चामयेन परिगृह्यते द्विजः ।
 स पतञ्जलेरहरहः पठन्कृतिं
 द्रुतमश्रुते सुखमिति प्रचक्षते ॥ २८ ॥
 न च तुर्यवर्णवनितासुतस्य ते
 कथमागमाङ्गपदभाष्यसंस्तवः ।
 इति शङ्क्यमस्ति यदसि त्वमात्मवि-
 न्न भवादृशे विधिनिषेधयोग्यता ॥ २९ ॥
 इति जल्पितं जनयितुर्निशम्य स
 प्रतिपद्यते स परमं तु विस्मयम् ।
 क्षितिगर्भमन्दिरगतः पतञ्जले-
 रपठीत्कृतिं च बुधकुञ्जरादुरोः ॥ ३० ॥
 पठिते पतञ्जलिनिबन्धने द्विजः
 कृतदारकर्मणि च पुत्रमण्डले ।
 शुकशिष्यगौडपदगुर्वनुग्रहा-
 चरमाश्रमं सुरनदीं च शिश्रिये ॥ ३१ ॥
 चतुराननेन विधिनेव मुञ्चता
 समधिष्ठितं जगदशेषमात्मनि ।
 भजतामुना परमहंससेव्यता-
 मथ विश्वनाथपुरमाददे श्रियम् ॥ ३२ ॥

यदुदञ्चितध्वजपटे समीरणैः
 कृतनर्मधर्मकणिकानिवारणे ।
 निपतन्ति नीलनलिनत्विषो नभ-
 श्वरसिद्धचारणपुरंघ्रिदृष्टयः ॥ ३३ ॥
 दिवसात्ययेषु सुरमुग्धसुभ्रुवो
 दिवि विस्मितप्रियहठाहतांशुकान् ।
 कुचकुङ्कुलान्पिदधते ससंभ्रमं
 यदुदग्रकेतनदुकूलपल्लवैः ॥ ३४ ॥
 सततं यदीयसदनाग्रवासिन-
 स्तरुणव्रजस्य तरलं दृगञ्चलम् ।
 रमयन्ति संनिहितनन्दनद्रुम-
 स्तबकग्रहोद्यतभुजामरीस्तनाः ॥ ३५ ॥
 यदुदग्रसौधभुवि बिम्बविभ्रमे-
 ष्वधरेषु नन्दनशुकैर्निपातिभिः ।
 जनिते भये दधति मुग्धसुभ्रुवां
 परिरम्भसंभ्रमसुखं विलासिनः ॥ ३६ ॥
 सुरकुञ्जरे स्पृशति शुण्डयाम्बुज-
 स्तबकोऽयमित्यमरसिन्धुबिम्बितौ ।
 स्वपयोधरौ यदतितुङ्गसौधगा
 सुदती पतिं सभयमेत्य सस्वजे ॥ ३७ ॥
 रजनीषु यन्मणिशिरोगृहस्थिताः
 प्रियपाणिपङ्कजनिपीडितोरवः ।
 सुदृशोऽनिलं च्युतवतंसपल्लवाः
 स्तुवते विधूनसुरदीर्घिकोत्पलम् ॥ ३८ ॥
 निशि यद्विहारमणिकुट्टिमाङ्गणे
 गलितो वधूचिकुरमल्लिकाचयः ।
 प्रतिबिम्बितादुडुगणाद्विभिद्यते
 निजसौरभेण निबिडीकृतालिना ॥ ३९ ॥

घनयावकाङ्कनिजपादमुद्रितं
 नवहंसतूलशयनं सखीजने ।
 निपुणं विलोकयति यत्र मुग्धया
 सपदि न्यमज्जि महति त्रपाम्बुधौ ॥ ४० ॥
 तरुणी गृहाग्रमधिरुह्य दृष्टव-
 त्यमरीः सहस्रमनिमेषलोचनाः ।
 रमणस्य यत्र मणिसालभञ्जिका-
 निकटेऽपि नानुमनुतेऽधरग्रहम् ॥ ४१ ॥
 मकरीविलेखनविधौ नवोदया
 विवृतौ निरीक्षितुमुरोजकुञ्जलौ ।
 अपि संवृतस्फटिकभित्तिमन्तरा
 बत यत्र निन्दति युवाविवृण्वतीम् ॥ ४२ ॥
 परिरम्भचुम्बनविधायिदम्पति-
 प्रतिमामवेक्ष्य यदगारभित्तिषु ।
 रहसि प्रियेण शयने सहस्थितिः
 कियदन्वमन्यत परं नवोदया ॥ ४३ ॥
 शिखिपिच्छकस्य समवेक्ष्य चन्द्रकं
 बलभीविटङ्कपटलावलम्बिनः ।
 यदुदारसन्ननि नवोदया सखी-
 नयनभ्रमादपसृतं प्रियान्तिकात् ॥ ४४ ॥
 रमणस्य यत्र वसतोऽपि दूरतः
 प्रतिबिम्बमेव मणिभित्तिदर्शितम् ।
 परिरब्धुमुद्यतभुजा नवा वधू-
 विजनेऽपि हन्त विरराम केवलम् ॥ ४५ ॥
 कुपितां निशम्य रमणीं नवागसा
 दयितेन तीव्रमनुनेतुमीयुषा ।

यदगारसीम्नि मणिसालमञ्जिका
 प्रणता भिया परिहसत्सखीजनम् ॥ ४६ ॥
 निशि यत्र वेश्मनि विधूपलस्फुर-
 द्रलभीवलीकगलदम्बुशीतले ।
 तरुणो निदाघसमयेष्वपि प्रिया-
 कुचकुम्भगाढपरिरम्भमातनोत् ॥ ४७ ॥
 घनसारपङ्ककलिते तपागमे
 यदगारकुट्टिमतले युवा गतः ।
 निपतिष्यतीमिव सखीजनान्तिका-
 चलितां सलीलमबलां करेऽग्रहीत् ॥ ४८ ॥
 जलदागमे जलजलोचनाः पुन-
 द्रैढबद्धजालककवाटमालयम् ।
 अधिशय्य यत्र रमणादधीयते
 चिरकालविस्मृतमिव स्मरागमम् ॥ ४९ ॥
 न हि कश्चिदस्ति किल भिक्षुको जनो
 यदधिष्ठितेषु धनधान्यशालिषु ।
 परिधातुमप्यसुलभैकवाससं
 भवमन्तरेण धृतभैक्षभाजनम् ॥ ५० ॥
 वसनानि वा मणिविभूषणानि वा
 सुलभानि यत्र धनिषु प्रदातृषु ।
 नटतस्त्विहादिजटिलस्य किं ब्रुवे
 वसनं दिगाभरणमस्थिमण्डलम् ॥ ५१ ॥
 मणिकर्णिका गतवता शरीरिणा
 श्रुतिभूषणं किमपि यत्र लभ्यते ।
 इति विसयः क इह तत्किलानुत्तं
 यदसावुपागमदहीनकङ्कणम् ॥ ५२ ॥

मणिकर्णिकाम्भसि तनूस्त्यजन्ति ये
 मनुजास्ततोऽपहृतकोशपञ्चकाः ।
 अपि यत्र मुञ्चति मृडो न हि क्षणं
 स तथाविधः कितवशेखरो न किम् ॥ ५३ ॥
 श्रवणे किमप्युपदिशन्विभूतिम-
 प्यलिकेऽर्पयन्नुससि चास्थिमालिकाम् ।
 हरते स यत्र मणिकर्णिकातटे
 जटिलो यदस्ति जगतीह देहिनाम् ॥ ५४ ॥
 निखिलस्मृतीरयमतीत्य वर्ततां
 गिरिशो न दण्डधरतो विभेतु वा ।
 करुणाकरोऽप्यपहरन्कथं नृणां
 तनुमेव यत्र न पुनः प्रयच्छति ॥ ५५ ॥
 स्वतनूरपास्य मणिकर्णिकातटे
 सहसा विमुक्तिमनुभावतां नृणाम् ।
 मनसो गुणास्त्रय इव च्युता बहु-
 र्मणिविद्रुमेन्द्रमणयो यदापणे ॥ ५६ ॥
 परिशुद्धिदापि बत यत्र जाह्नवी
 मैलिनीकरोति किल मज्जतां गलान् ।
 कथये किमन्यदतिशीतलापि सा
 घटयत्यहो करतले हुताशनम् ॥ ५७ ॥
 सरिदन्तरे जलमशीलितं नृणा-
 मवगाढमाशु तुदते परं शिरः ।
 बत यत्र दिव्यसरितस्तु तत्पुनः
 कुरुतेऽधिरुह्य सततं च पञ्चधा ॥ ५८ ॥

स्तुतिपात्रमस्तु सुरदीर्घिका कथं
 यदियं यदन्तरचरी निमज्जताम् ।
 समये करे च निटिले च पावकं
 विनिधाय पाययति हा महाविषम् ॥ ९९ ॥
 यदि धर्तुमिच्छति करोटिकासृजं
 यदि कर्णवेष्टनमहिं चिकीर्षति ।
 यदि वा पिपासति विषं जनस्तदा
 विदधातु यत्र विबुधापगाप्लवम् ॥ १० ॥
 शुचिरद्रिजारमणनेत्रनिर्गतः
 प्रथमो ददाह किल काममूष्मलम् ।
 इति शीतलः सुरनदीक्षरो नृणा-
 मपरोऽपि यत्र षडरीनपोहति ॥ ११ ॥
 मनुजाय यत्र मणिकर्णिकातटे
 स तु तस्य जल्पति मनुं तनुत्यजे ।
 अपि यः पिशाचनिचयस्य नायकः
 कपयः प्रपत्तिमथ यस्य कुर्वते ॥ १२ ॥
 निजचापभिन्निजनिषङ्गभङ्गकृ-
 न्निजभक्तपङ्क्तिगलदारणो रणे ।
 इति यत्र भूतपतिरीर्ष्ययेव त-
 त्पदमर्षयत्यहह पाभरेष्वपि ॥ १३ ॥
 सै तु विश्वनाथपुरमावसन्त्यतिः
 समुपेयुषां सदसती हि वस्तुनी ।
 वचनेन चक्षुकलनेन विष्टपे
 विविवेच हंस इव दुग्धपायसी ॥ १४ ॥
 उपसंहृतेन विषयानुधावना-
 त्परमे स्व एव परिनिष्ठितेन च ।

१. 'यदन्तरचरि' ख. २. 'कामकुञ्जलम्' ख. ३. 'स तु विश्वनाथपुरमावसत्यतिः' क.

समवृत्तिना सहृदयेन पप्रथे
 सुखदुःखयोः सखिसपत्नयोरपि ॥ १५ ॥
 स्वपनप्रपञ्चसदृशं जगन्नयं
 विदुषा मृषा मरुमरीचिवारिव ।
 अमुना स्वरूपमवशेषितं धिया
 परमात्मबोधसुखमात्रलक्षणम् ॥ १६ ॥
 सुरसिन्धुरोधसि गिरीशसंनिधा-
 वतिनीय तत्र कियतोऽप्यनेहसः ।
 विरहासहैरनुगतः स योगिभिः
 परिपावनं बदरिकाश्रमं ययौ ॥ १७ ॥
 ब्रह्माद्वैतं पश्यताशेषविश्वं
 गोविन्दस्वामीति गीतेन लोके ।
 पुण्यक्षेत्रे तत्र नारायणीये
 कांश्चित्कालानाश्रमे तेन तस्थे ॥ १८ ॥
 इति श्रीयश्वरामदीक्षितपुत्रस्य श्रीरामभद्रयज्वनः कृतौ पतञ्जलिचरिते
 सप्तमः सर्गः ।
 अष्टमः सर्गः ।
 प्रब्रज्य तातचरणे परया विरक्त्या
 काशीं गिरीश इव पावयति द्वितीये ।
 ज्ञानेन शास्त्रजनितेन गृहीतधैर्या-
 स्तस्यात्मजा वररुचिप्रमुखा न मन्त्रुः ॥ १ ॥
 नात्यन्तमेव परिचिह्निशुरिन्द्रियाणि
 नाप्यन्ववर्तिषत तानि यथाभिलाषम् ।
 स्वस्वानुरूपमवलम्बितशास्त्रमार्गाः
 सर्वेऽपि संजगृहिरे सदृशं त्रिवर्गम् ॥ २ ॥
 सर्वासु शास्त्रपदवीषु विचक्षणोऽपि
 ग्रन्थान्व्यधाद्विधित एव जनोपकारान् ।

तेष्वग्रजो वररुचिर्दिवसेश्वरो हि
 प्राच्यामुदेत्यखिलदिक्ष्वपि निर्निरोधः ॥ ३ ॥
 तस्यानुजो भवति यः किल विक्रमार्कः
 संक्रन्दनेन सुरलोकसभान्तराले ।
 स स्वर्नटीनटनविभ्रमतारतम्य-
 जिज्ञासया पटुरह्वयत नाट्यदृष्टौ ॥ ४ ॥
 निश्चित्य शासितवते दिवि तारतम्यं
 नाट्येषु गोत्रभिददादभिनन्द्य तस्यै ।
 राज्यं कुरु त्वमुपविश्य समाः सहस्र-
 मस्मिन्क्षिताविति ततो मणिपीठमेकम् ॥ ५ ॥
 रत्नासनेन सुरकिंकरधारितेन
 साकं समागतवतो गिरमग्रजस्य ।
 भट्टिर्निशम्य सचिवोऽस्य भवन्नुपाया-
 द्वे चायुषामुपनिनाय तदा सहस्रे ॥ ६ ॥
 मासान्षडेकशरदो मणिपीठमध्य-
 मध्यास्य राज्यमकरोदनुजोर्पदेशात् ।
 अन्यानरण्यचर एव तु षट् च मासा-
 नित्यायुषामलभतायमुभे सहस्रे ॥ ७ ॥
 भट्टिस्तदा सकलशास्त्रविशारदत्वा-
 हुद्धयानया नयविवेकधुरां वहन्त्या ।
 कार्येषु तस्य नृपतेः स्वयमप्रमाद्य-
 न्वोढामरत्नट इवाजनि रज्जुमार्गे ॥ ८ ॥
 बुद्ध्याग्निमोऽपि जनुषा चरमः कनीया-
 त्रामस्य राक्षसरिपोश्चरितप्रबन्धम् ।
 नामाग्रजस्य परिगृह्य स भट्टिकाव्य-
 मित्याततान सुपदैः पदशास्त्रलक्ष्यैः ॥ ९ ॥

संदर्भणेन च स भर्तृहरिः पदानां
 कंदर्पकार्मुकरसार्पणकर्मठेन ।
 शृङ्गारनीतिविगतस्पृहतानुबन्ध-
 मन्यच्च पद्यशतकत्रयमाततान ॥ १० ॥
 ग्रन्थोऽधिकृत्य किल वाक्यपदे बुधानां
 चक्रेऽथ तेन निखिलार्थविबोधहेतुः ।
 यस्यातनोद्विवरणप्रणयेन हेला-
 राजः शशीव किरणेन विवृद्धिमब्धेः ॥ ११ ॥
 वत्सक्षतं सपितृकुण्डलितं यथाव-
 हुद्ध्याकलय्य लिपिजालकमन्तरन्तः ।
 टीकां पतञ्जलिकृतस्य सपादलक्ष-
 ग्रन्थात्मनातनुत भाष्यनिबन्धनस्य ॥ १२ ॥
 अत्यन्तदुर्गहमशेषमनीषिवर्गै-
 र्भावं पतञ्जलिकृतेर्मनसा स पश्यन् ।
 तस्य स्फुटं विवरणे पटुतां निजां च
 दुर्वारगर्वगरिमोष्मलमाह चेदम् ॥ १३ ॥
 अहो भाष्यमहो भाष्यमहो वयमहो वयम् ।
 मामदृष्ट्वा गतः स्वर्गमकृतार्थः पतञ्जलिः ॥ १४ ॥
 इत्युक्तिसंजनितगुर्वपराधयोगा-
 द्दीका न तस्य लभते स भुवि प्रतिष्ठाम् ।
 विद्यां न दूषयति किं विनयव्यपायो
 नासावियोग इव योषितमुज्ज्वलाङ्गीम् ॥ १५ ॥
 इत्थं सुमन्त्रसचिवैस्तमसोऽपगत्वा
 शुद्धैश्चतुर्भिरुकीर्तिभिरुज्जयिन्याम् ।
 कालस्तदा कलिरपि प्रथते स पुण्य-
 स्त्रेतेव दाशरथिभिर्मनुरानधान्याम् ॥ १६ ॥

अत्रान्तरे सरिति नक्रगृहीतपादः
 संन्यस्तशंकरमुनिर्दुरिताद्विमुक्तः ।
 गोविन्ददेशिकपदाम्बुजदर्शनाय
 बद्धादरो बदरिकाश्रममन्विताय ॥ १७ ॥
 शैलान्वनानि सरितो नगराणि पल्ली-
 ग्रामाञ्जनानपि पशून्पथि सोऽथ पश्यन् ।
 नन्वैन्द्रजालिक इवाद्भुतमिन्द्रजालं
 ब्रह्मैवमेव परिदर्शयतीति मेने ॥ १८ ॥
 दण्डान्वितेन धृतरागधनाम्बरेण
 काशीपुरं कलितविश्रमनीलकण्ठम् ।
 तेन प्रविष्टमजनिष्ट दिनावसाने
 चण्डत्विषा च शिखरं चरमाचलस्य ॥ १९ ॥
 वन्यद्विपस्य चरमाचलवासभाजो
 हस्तेन केलिचटुलेन गृहीतकीर्णैः ।
 तत्रत्यगैरिकरजोभिरिवानुलिप्त-
 मारुण्यमाप भृशमम्बुजबन्धुबिम्बम् ॥ २० ॥
 व्यातन्वता विहरणं वरुणावरोध-
 कान्ताजनेन चरमाचलकन्दराग्रे ।
 विक्षिप्तरत्नमयकन्तुकविभ्रमस्य
 पात्रं बभूव परिपाटलमर्कबिम्बम् ॥ २१ ॥
 प्रत्यग्गिरेरुपरि कुङ्कुमपाटलाम-
 श्रण्डद्युतिः क्षणमलक्ष्यत जीवलोकैः ।
 न्यस्तः पुरा हनुमता निजबाललग्नः
 प्रासादशृङ्ग इव पङ्क्तिमुखस्य वह्निः ॥ २२ ॥
 आकृष्य सर्वमहिमद्युतिरंशुजालं
 विद्वानिवेन्द्रियगणं विषयप्रपञ्चात् ।

आरुह्य चान्तिममिवाश्रममद्रिशृङ्ग-
 मानन्दमद्वयमिवापरमब्धिमाप ॥ २३ ॥
 हृत्वानुतापभरिते द्विजराजलक्ष्मीं
 पाश्चात्यमब्धिमघनिष्कृतयेऽनुमङ्गुम् ।
 चण्डद्युतौ व्रजति संभ्रमतोऽस्य शीर्णा
 रेजुस्तिवषस्त्रिचतुरा इव सांध्यरागाः ॥ २४ ॥
 भूमण्डलस्य कवलीकरणाय पूर्वं
 तालीवनं प्रविशता तमसां भरेण ।
 संदर्शिता ननु चमूविनिवेशभङ्ग्या
 कालीकटाक्षकलुषः किल कालिमैकः ॥ २५ ॥
 चैकद्वयीमधिगताम्बुजनालडोला-
 मन्योन्यसंघटितपक्षपुटामकाण्डे ।
 दूरे वियोजितवतो दिवसात्ययस्य
 दुष्कीर्तिवृन्दमिव संददृशे तमिस्रम् ॥ २६ ॥
 तत्कालसंकुचदशेषदलाग्ररोधा-
 दूर्भेरणन्मधुकरं कमलं वहन्ती ।
 अम्भोजिनी दिनकरप्रियविप्रयोगा-
 दन्तःप्रवृत्तरुदितेव तदा व्यलोकि ॥ २७ ॥

१. 'भानोः पश्चिमशैलकन्दरकुटीमभ्येयुषः संभ्रमा-
 त्संध्यारागमिषेण किं विगलिता भान्ति त्विषः पञ्चषाः ।
 किं चैषा कृतनिश्चयेन कवलीकर्तुं महीमण्डली-
 माक्रान्ता प्रथमं घनेन तमसा नीला तमालाटवी ॥'

इति शृङ्गारतिलकभाषे.

२. 'चक्रद्वन्द्वं चटुलनलिनीनालडोलाधिरूढं
 गाढाश्लिष्टं त्यजति रजनीजातविश्लेषदुःखम् ।
 नक्तं भुक्त्वा नवकुमुदिनीं विश्रमार्थं विभाते
 गज्जगेहं विकचकमलं गाहते चञ्चरीकः ॥'

इति शृङ्गारतिलकभाषे.

यद्धारुणीपतिरसेवत पङ्कजिन्याः
 पादं तदर्पयितुमप्यविदन्पृथिव्याः ।
 दूरे खलु न्यपतदम्बरमप्यपास्य
 हीहीति नीलनलिनी व्यहसीदिवाग्रे ॥ २८ ॥
 आसायमम्बुजवनीमलिराप्रभात-
 माश्रित्य तत्समयमत्यजदेव दूरे ।
 कं स्थातुमिच्छति मुखे मुकुलीकृतेऽपि
 स्थानं न चेत्कुवलये क्वचिदप्यलभ्यम् ॥ २९ ॥
 दिष्ट्या वृता वसुमती तमसा घनेन
 निम्नोन्नतानि भुवि तेन समीकृतानि ।
 इत्यादरादभिसृतिः कुलटाजनस्य
 जाता तदा सदधिपेन विना यथेष्टम् ॥ ३० ॥
 प्राप्तो ह्यहं त्रिजगति द्विजराजभावं
 बिम्बाधरे मुहुरभीकभुजङ्गदष्टे ।
 हर्तुं क्षमेत सुदृशां रसपारवश्य-
 मित्यन्तरिन्दुरुदियाय मिलत्कलङ्कः ॥ ३१ ॥
 चन्द्रोदयेन सहसा बिम्बिदे तमिस्रा
 त्रय्यन्तबोधविधिनेव चिरादविद्या ।
 द्रागन्वभूयत तदा किल जीवलोकैः
 कोऽप्यद्भुतः सुखमयः परिणामभेदः ॥ ३२ ॥
 तां तारकाहितरुचिं तमसो निहन्त्रीं
 तापस्य चोज्ज्वलमृगाङ्ककरां त्रियामाम् ।
 काश्यामसेवत तदा किल शंकराख्यो
 लिङ्गे शिवस्य महिते मनसा च मूर्तिम् ॥ ३३ ॥
 आत्मानमेकमखिलेष्वयमद्वितीयं
 पश्यन्नपि व्यवहरन्निव लोकरीत्या ।

तुष्टाव नूतनसुधातुलितैर्वचोभि-
 रेवं प्रपन्नकरुणाकरमिन्दुमौलिम् ॥ ३४ ॥
 कस्त्वामवाञ्छनसगोचरमस्तु शक्तः
 स्तोतुं सहस्र तदिह स्तुतिसाहसं मे ।
 देव स्तवाय तव यन्निगमाः प्रवृत्ताः
 श्वानो बभूवुरपराधिन इत्यवैमि ॥ ३५ ॥
 चित्तेऽन्धकारिणि मम क्रमितुं क्षमेत
 पादाब्जमेकमपि तावकमिन्दुमौले ।
 अस्त्यक्षि यस्य हरिणार्पितमर्चनार्थं
 मञ्जीरपन्नगफणामणिदीपिका च ॥ ३६ ॥
 यद्दीयसे श्रुतिगिरा त्वमपाणिपाद-
 स्तद्विश्वसन्ति भुवनानि विनामरौ द्वौ ।
 भानुं करप्रहृतिकल्पितदन्तमङ्गं
 पादाहतिश्रुटितवक्षसमन्तकं च ॥ ३७ ॥
 जानीमहे जगदधीश्वर यः पुरा ते
 नालक्षयज्जवनमप्यधिरुह्य हंसम् ।
 अत्रैर्विधिः स तनयस्त्वयि भक्तिभाजो
 भूत्वाधिगच्छति शिरः शिशिरः शशाङ्कः ॥ ३८ ॥
 अन्विष्यतो मुहुरपि श्रमशुष्कतालो-
 र्धातुश्चिराय जनितात्खलु विप्रलम्भात् ।
 यत्पापमुत्थितमपास्तमिदं ममेति
 पार्थाहतः किमु विवेद तवेश मूर्धा ॥ ३९ ॥
 न स्तस्त्वेश पितरौ श्वशुरः शिलात्मा
 व्यालः स्वमार्गणतनुः सुतयोरथैकम् ।
 लोकाः कुमारमितरं विदुरेकदन्तं
 त्वं भिक्षुकासि वसितुं वसनं कुतस्ते ॥ ४० ॥

मौनं विधाय गुरुरस्म्यहमित्यकाण्डे
 किं विप्रलम्भयसि मूलगतो वटस्य ।
 प्राचो मुनीनपि वृषध्वज यत्परूढो
 नाद्यापि ते विगलितः पशुपालभावः ॥ ४१ ॥
 दग्धस्त्वया प्रथमतः प्रमथेश कामो
 दग्धं पुरत्रयमथ स्मितलीलयैव ।
 धत्से करेऽग्निमधुनापि जगन्ति दग्धं
 बिभ्यत्यतस्त्वदिह पञ्च यमादयोऽपि ॥ ४२ ॥
 त्वत्तोऽधिको हरिरिति ब्रुवतो यदास्तां
 स्तब्धौ भुजौ नियमिनोऽभ्यधिकं ततस्त्वाम् ।
 निश्चिन्वतो घटभुवस्तु स विन्ध्यशैल-
 संभेदनेऽप्यभवदस्त्रलितः प्रभावः ॥ ४३ ॥
 सर्वेश्वरोऽसि भव नास्ति तवान्तकोऽपि
 हृष्टाः प्रजा दधति चाप्यधुना विवृद्धिम् ।
 ख्यातो भिषक्तम इति त्वमतो विनृत्य-
 स्यानन्दतो यदि विनृत्य किमासितव्यम् ॥ ४४ ॥
 इत्थं कृतस्तुतिरवाप्य ततः प्रसन्ना-
 त्रय्यन्तसूत्रमृदुभाष्यनिबन्धशक्तिम् ।
 काशीपुरात्रिरगमत्सविकासभाजः
 प्रातः सरोजमुकुलादिव चञ्चरीकः ॥ ४५ ॥
 अद्वैतदर्शनविदां भुवि सार्वभौमो
 यात्येष इत्युडुपबिम्बसितातपत्रम् ।
 अस्ताचले वहति चारु पुरःप्रकाश-
 व्याजेन चामरमधादिव दिङ्मघोनः ॥ ४६ ॥

१. 'चित्रं वटरोर्मले वृद्धाः शिष्या गुरुर्गुवा ।
 गुरोस्तु मौनं व्याख्यानं शिष्यास्तु चिच्छन्नसंशयाः ॥'.
२. 'गोविन्दादधिकं न दैवतमिति प्रोक्तार्थं हस्तावुभौ' इति.

तारास्तदा ददृशिरं तरला नलिन्या
 हृत्वा श्रियं शशिनि धावति साध्वसेन ।
 तत्संभ्रमव्रुटितहारलता विशीर्णा
 मुक्ता इव त्रिचतुरा गगनान्तराले ॥ ४७ ॥
 अम्भोजकाननमहोत्सवलक्षणानि
 शीतांशुकान्तिशिथिलीकृतिसूचकानि ।
 तावन्निशम्य चरणायुधकूजितानि
 शय्यामहो परिजहार न जारयुग्मम् ॥ ४८ ॥
 सर्वा निशामपि विनीय विमुक्तनिद्रा
 संकेतितादपस्तृतापि तदा निकुञ्जात् ।
 वामेन हन्त नयनेन चलेन किञ्चि-
 ज्जाराङ्गना सरभसं विनिवर्तते स्म ॥ ४९ ॥
 राज्ञोऽवरोधभवनेषु कवाटिकाना-
 मुद्धाटनादजनि यद्धनितं तदानीम् ।
 कामागमस्य गणनावसरे वधूनां
 ज्यायाननध्ययनहेतुरयं बभूव ॥ ५० ॥
 सर्वात्मना व्यपसृतं न यदा तमिह
 मन्दं तदा स्पृशति गन्धवहेऽङ्गमङ्गम् ।
 नाथागमात्प्रथमतो नलिनी दधाना
 वक्त्रे विकासमपि कम्पितमूर्तिरासीत् ॥ ५१ ॥
 पुष्पंधयी विकसितात्कियदुत्पतन्ती
 नालीककुञ्जलमुखान्नलिनाकरस्य ।

१. 'तारास्तदा ददृशिरं विरला' ख. विद्यमानः पाठः साधीयान्भाति.

२. 'अम्भोजकाननमहोत्सवलक्षणानि

शीतांशुकान्तिशिथिलीकृतिसूचकानि ।

आविर्भवन्ति मिथुनश्रुतिदुःसहानि

कूकूस्तानि चरणायुधकण्ठनालात् ॥'

इति शृङ्गारतिलकभाणे.

व्योमद्रुमाग्रगतिषूडुविहंगमेषु
 मुक्ता निपातघुटिकेव तदा बभासे ॥ ९२ ॥
 अस्या भविष्यति किमूपशमो निशायाः
 संद्रक्ष्यते सहचरी च मया पुनः किम् ।
 इत्याकुलं दयितया सह दीर्घिकायां
 कोकं सखीव समयोजयदूर्मिरका ॥ ९३ ॥
 दूरापसारिततमोरुचिरालकेन
 प्राचीमुखं परिमृशत्यरुणे करेण ।
 द्रष्टुं ह्रिया किमसितोत्पलिनीभिरग्रे
 तावत्प्रसूननयनानि निमीलितानि ॥ ९४ ॥
 पूर्वाचलोपवनसीम्नि पुरंदरस्य
 स्त्रीभिर्विहृत्य निशि निःसरतः प्रभाते ।
 तावद्धार परिवारवधूगृहीत-
 माणिक्खेटकुलां मिहिरस्य बिम्बम् ॥ ९५ ॥
 उत्पिञ्जराम्बररजःकपिशालिचक्र-
 व्याजेन मे वितनुते दिगियं मघोनः ।
 नीराजनामिति तदानु नवातपेन
 रत्नांशुकेन समभावि विवस्वता सा ॥ ९६ ॥
 दृष्ट्वा पतिं परवधूकुचकुङ्कुमाङ्क-
 दोर्मध्यमप्युषसि भाति नवातपोऽयम् ।
 अस्योरसीति हृदि विश्वसती नताङ्गी
 मेने तदा न दयितेन न चानुनिन्ये ॥ ९७ ॥
 पद्माकरोऽयमरविन्दविकासलक्ष्मीं
 सानन्दमुद्वहति सांप्रतमित्यलीनाम् ।
 नादच्छलादिव जगुर्मधुरं तदानीं
 दिग्योषितो धृतनवातपकुङ्कुमाङ्गयः ॥ ९८ ॥

बिम्बे भजत्युदयमम्बुजबान्धवस्य
 दध्यौ तदा पुरुषमेकमृषिः स दिव्यम् ।
 आह श्रुतिर्भगवती किल यं हिरण्य-
 श्मश्रुं हिरण्यकचमा प्रणखात्सुवर्णम् ॥ ९९ ॥
 तेनान्ववर्ति महता कंचिदुष्णशालि
 शीतं कचित्कचिद्वज्रं कचिदप्यरालम् ।
 उत्कण्ठकं कचिदकण्ठकवत्कचिच्च
 तद्वर्त्म मूर्खजनचित्तमिवान्यवस्थम् ॥ १० ॥
 आत्मानमक्रियमपव्यथमीक्षितापि
 पान्थैः समं स चलितः पथि लोकरीत्या ।
 आदत्फलानि मधुराण्यपिबत्पयांसि
 प्रायादुपाविशदशेत तथोदतिष्ठत् ॥ ११ ॥
 तेन व्यनीकृत तदा पदवी दवीय-
 स्यासादितं बदरिकाश्रमभूतलं च ।
 शंसन्ति यत्र वसतिं तरवो मुनीनां
 शाखाभिरुज्ज्वलमृगाजिनवल्कलाभिः ॥ १२ ॥
 आदेशमेकमनुयोक्तुमयं व्यवस्य-
 न्प्रादेशमात्रविवरप्रतिहारभाजम् ।
 तत्र स्थितेन कथितां यमिनां गणेन
 गोविन्ददेशिकगुहां कुतुकी ददर्श ॥ १३ ॥
 तस्याः प्रपन्नपरितोषदुहो गुहायाः
 स त्रिः प्रदक्षिणपरिक्रमणं विधाय ।
 द्वारं प्रति प्रणिपतञ्जपतां पुरोगं
 तुष्टाव तुष्टहृदयस्त्वर्मापास्तशोकम् ॥ १४ ॥
 पर्यङ्कतां भजति यः पतगेन्द्रकेतोः
 पादाङ्गदत्वमथवा परमेश्वरस्य ।

तस्यैव मौलिधृतिसार्णवशैलभूमेः
 शेषस्य विग्रहविशेषमहं भजे त्वाम् ॥ ६९ ॥
 दृष्ट्वा पुनर्निजसहस्रमुखीमभेषु-
 रन्तेवसन्त इति तामपहाय भूयः ।
 एकाननेन भुवि यस्त्ववतीर्य शिष्या-
 नन्वग्रहीन्ननु स एव पतञ्जलिस्त्वम् ॥ ६६ ॥
 तस्मिन्निति स्तुवति कस्त्वमिति ब्रुवन्तं
 दिष्ट्या समाधिपथरुद्धविसृष्टचित्तम् ।
 गोविन्ददेशिकमुवाच तदा सै वाग्भिः
 प्राचीनपुण्यजनितात्मविबोधचिह्नैः ॥ ६७ ॥
 स्वामिन्नहं न पृथिवी न जलं न तेजो
 न स्पर्शनो न गगनं न च तद्गुणा वा ।
 नापीन्द्रियाण्यपि तु विद्धि ततो विशिष्टो
 यः केवलोऽस्ति परमः स शिवोऽहमस्मि ॥ ६८ ॥
 आकर्ण्य शंकरमुनेर्वचनं तदित्थ-
 मद्वैतदर्शनसमुत्थमुपात्तहर्षः ।
 स प्राह शंकर स शंकर एव साक्षा-
 ज्ञातस्त्वमित्यहमवैमि समाधिनेति ॥ ६९ ॥
 तस्याथ दर्शितवतश्चरणौ गुहायां
 द्वारे ह्यपूजयदुपेत्य स शंकरार्यः ।
 आचार इत्युपदिदेश स तत्त्वमस्मै
 गोविन्दतापसगुरुर्गुरवे यतीनाम् ॥ ७० ॥
 गोविन्ददेशिकमुपास्य चिराय भक्त्या
 तस्मिन्स्थिते निजमहिम्नि विदेहमुक्त्या ।

१. 'दृष्ट्वा पुरा निजसहस्रमुखीम्' ख. २. 'समाधिपथरुद्धि' ख. ३. 'स वाग्मी
 प्राचीनपुण्यजनितं भुवि बोधचिह्नैः' ख. ४. 'द्वारेऽभ्यपूजयदुपेत्य' क.

अद्वैतभाष्यमुपकल्प्य दिशो विजित्य
 काञ्चीपुरे स्थितिमवाप स शंकरार्यः ॥ ७१ ॥
 गोविन्दस्य व्रतिकुलगुरोः सिद्धिर्माकर्ण्य कृत्वा
 यत्कर्तव्यं तदपि वररुच्यादयो भ्रातरस्ते ।
 स्वे स्वे कर्मण्यवहितधियो विद्यया कीर्तिमन्त-
 श्चत्वारोऽपि स्थितिमभिमतामुज्जयिन्यामकुर्वन् ॥ ७२ ॥

इति श्रीयज्ञरामदीक्षितपुत्रस्य श्रीरामभद्रयज्वनः कृतौ पतञ्जलिचरितेऽष्टमः सर्गः ।

समाप्तोऽयं ग्रन्थः ।

रामभद्रदीक्षितः, तत्समकालीना द्रविडदेशीया अन्यकवयश्च ।

श्रीरामभद्रमखीन्द्रोऽयं बह्वचो नल्लादीक्षितस्य पौत्रो यज्ञरामदीक्षितपुत्रः कौण्डिन्या-
न्वयज आश्वलायनसूत्री च. अयं चोलेषु कुम्भघोणनगरस्य सप्तकोशदूरवर्तिनि कण्डरमा-
णिक्काख्येऽग्रहारे चतुर्वेदयज्वनो वंशे समुत्पन्नः. द्राविडी (Tamil) चास्य जन्मभाषा.
श्वशुरोऽस्य द्वादशाहादियज्वनो नारायणस्य पुत्रः शब्दकौमुदी-धातुरत्नावल्यादीनां कर्ता
श्रीमच्चोक्कनाथमखीन्द्रः. तथा च धातुरत्नावल्यां कविरूपक्रमते—

‘शिवं गणपतिं चाम्बां द्वादशाहादियाजिनम् ।
तातं नारायणं नत्वा धातुपाठं समारभे ॥
शतैश्चतुर्भिः पद्यानां त्रिशैरर्षिक्रमान्विता ।
धातुरत्नावलिरियं क्रियते कृतिनां मुदे ॥’ इति.

अनन्तरमुपसंहरति च—

‘इति संचारिभाष्यश्रीद्वादशाहादियाजिनः ।
पुत्रेण चोक्कनाथेनादादिः पद्यैरलंकृतः ॥
धातुरत्नावलिरियं चोक्कनाथविपश्चिता ।
रचिता धार्यते येन स सर्वत्र विजेजिते ॥’ इति.

श्रीरामभद्रमखीन्द्रोऽपि स्वकीयपरिभाषावृत्तिव्याख्यानोपक्रमे—

‘अप्रत्युपक्रियसमस्तपदप्रबोधविश्राननोपकृतिनिस्तुलितानुकम्पम् ।

शेषं द्वितीयमिव शाब्दिकसार्वभौमं श्रीचोक्कनाथमखिनं गुरुमानतोऽस्मि ॥’ इति,
षड्दर्शनीसिद्धान्तसंग्रहे संग्रहेण व्याकरणमतप्रकटनानन्तरं

‘फणिग्रामणिवाग्गुम्फप्राणनाड्यदुक्तये ।

कलये शब्दकौमुद्याः कवये गुरवे नमः ॥’ इति च

स्वगुरुं स्मरति. यद्यपि लभ्यत इदानीं शब्दकौमुदी नान्तमद्य सौलभ्येन लभ्यते.

श्रीरामभद्रमखीन्द्रस्य विद्यागुरुः श्वशुरश्चायं दीक्षितमणिश्चोक्कनाथः कण्डरमाणिक्काग्र-
हारमेव स्वनिवासभूमितयाङ्गीकृत्य तममण्डयदिति श्रूयते.

कान्तिमतीपरिणयाख्यनाटकस्य रसविलासाख्यभागस्य च कवयिता चोक्कनाथसुधी-
रस्मादन्योऽर्वाकालिकश्च. स शहजिमहाराजपुरवास्तव्यस्य तद्रामप्रतिग्रहीतृष्वप्येकतमस्य
तिष्णाध्वरिणः पञ्चमः पुत्रः, तद्रामप्रतिग्रहीतृष्वेकतमस्य कुष्णाध्वरिणः कनिष्ठभ्राता च. तस्य
माता नरसम्बा नाम्नी. आन्ध्री च तस्य जन्मभाषा. नामापि तस्य मातुस्तमान्ध्रब्राह्मणमा-
वेदयति, तन्मातीयेष्वेव हि दक्षिणदेशेषु स्त्रीणां तन्नाम्नो दर्शनात्. सर्वमिदं बहुशस्तदीय-
कान्तिमतीपरिणयनाटकादेव विशदीभवति. तथा हि कान्तिमतीपरिणयनाटके—

‘नेता शाहमहीन्द्रो नाटकमतिचित्रसंविधानमिदम् ।

एषा सभा रसज्ञा कविरपि चास्यैष चौकनाथसुधीः ॥ × × ।

पारिपार्श्वकः—जानाम्येतं रसविलासाख्यभाणस्य कवयितेति । × × ।

सूत्रधारः—

सकलकलास्वपि निपुणो नरसाम्बाविमलगर्भसंभूतः ।

तिप्पाध्वरीन्द्रतनयः शाहमहाराजपुरकृतावासः ॥ × × ।

पारिपार्श्वकः—तर्हि सकलकलावल्लभस्य कुप्पाध्वरीणो वादकेसरिणस्तिरुमलशा-
स्त्रिणश्च कनीयानिति वक्तव्यम् ।

सूत्रधारः—शैशवाभ्यस्तसकलशास्त्रयोः स्वामिशस्त्रि-सीतारामशास्त्रिणोरपि ।’ इति ।

श्रीरामभद्रमखीन्द्रः कौण्डिन्यगोत्रोद्भव इति सुप्रसिद्धम् । स्पष्टीभवति च त्रुसिंहारायम-
खिनख्यम्बकरायमखिनश्च कनीयसो भ्रातुर्भगवन्तरायस्य कृतौ राघवाभ्युदयनाटके सूत्र-
धारवाक्ये । यथा—

‘तदेतत्प्रसंगपतञ्जलिना द्वितीयप्राचेतसेन कुण्डिनकुलमण्डनेन रामभद्राध्वरीन्द्रेण
विमृश्य सशिरःश्लाघमनुमोदितमिति ।’ तथा चोक्तं तेनैव—

मिलदलिकुलभालीधूतमञ्जीमतध्री-

गलितनवमधूलीधूलिकेलीसखीभिः ।

भणितिभिरनघाभिर्भारतीकर्णपूरं

श्लथयति भगवन्तख्यम्बकार्यानुजन्मा ॥’ इति ।

अन्यच्च, शहजिराजपुरापरनामधेयस्य तिरुवश्लूराख्यग्रामस्य शहजिमहाराजकृते दा-
नशासनपत्रे—‘नल्लादीक्षितपौत्राय यज्ञरामदीक्षितपुत्राय श्रीरामभद्रमखीन्द्राय कौण्डि-
न्यगोत्रोद्भवायाश्चलायनसूत्रिणे ऋक्शाखाध्यायिने चत्वारि क्षेत्राणि प्रदत्तानि’ इति स्फुटं
महाराष्ट्रीभाषायां लिखितमस्ति ।

यद्यपि जन्मक्षेत्रं कवेरस्य श्रीरामभद्रमखीन्द्रस्य कण्ठरमाणिकाग्रहार एवासीत्,
तथापि पश्चादसौ शहजिमहाराजपुराभिधेऽग्रहारे स्थिरमुवासेत्यपि सप्रमाणम् । यतस्तेनैव
कविना कृते परिभाषाश्रुतिव्याख्यान एवं संदृश्यते—

१. रामभद्रदीक्षितस्य निवासभूमेः शहजिराजपुरस्य वर्णनं भूमिनाथकविकृते धर्मविजये
कृतम् । यथा—

‘असौ धर्मपुरुषः परिक्रम्य क्रमेण निषेवितनिखिलपुण्यक्षेत्रो विलोचनरसायनीकृता-
भिरुपतराग्रहारपरम्परः कुतूहलेन चोलमहीमहनीयभूषणायमानं शहाराजपुरमुपगम्य सम्य-
गानन्दादन्तरेवमचिन्तयत्—

मन्दस्पन्दिदलोत्तफलभरव्यानम्रम्भावनी-

खेलद्वालशुकानुकारितबुधव्याख्यानवाक्यक्रमः ।

‘सतां तेनार्पिते राज्ञा शहराजपुराभिधे ।

अग्रहारे स्थितिमता रामभद्रेण यज्वना ॥

एषोऽशेषमिदं निरस्य सहसा महैन्यमन्यादृशं

हन्तानन्दभरं तनोति विवृण्वामोऽभिरामो हृदि ॥

विद्वत्पदसपरिघुष्टसमस्तविद्याघोषेण भित्तिषु दिशां मुखरीकृतेन ।

एकेन्द्रनन्दनयशोजयडिण्डिमाख्या व्याख्यायते हि मुहुरत्र महाग्रहारे ॥

अयमखिललोकप्रशंसाप्रथमपदमग्रहारः स्वयमुचितज्ञशेखरेण शाहमहीन्द्रेण नानादि-
गन्तरतः क्रमेण सप्रयत्नसमुपानीतैरुज्ज्वलतरतेजःशालिभिन्नासलेशरहितैः सुवृत्तैर्यथपा-
त्रभूतैः सकलदर्शनाभिनन्दनीयैर्विद्वन्मणिभिरभिगुम्भितश्चोलभूपरिष्कारो हारः । × ×
× × × । अत्र खलु विचित्रचरित्रपवित्रीकृतधरित्रीलोकाः सकलविद्यास्वनवयवैश-
द्यहृद्या मतिमन्तमन्तेवासिनमध्यापयन्तो निश्चलवृत्तयो विपश्चितः परिष्कुर्वन्ते सर्वतो
बहिर्वेदीम् ।

स किल जगति शेषः ख्यातमेधाविशेषः पटुवदनसहस्रेणैव यं व्याचकार ।

विशदयति मुखेनैकेन सर्वं तमर्थं करबदरमिवासौ देशिकः शाब्दिकानाम् ॥

चिन्तामणिप्रभृतिभूरिगभीरभावग्रन्थान्तरस्थघनवाक्यशिलाविभेदान् ।

वाक्चन्द्रिकाविसरणैः सरसीकरोति नैयायिकेन्द्रुरिह सैष जगत्प्रकाशः ॥

श्रुतिवचनगोचराभिर्वाग्धाटीभिर्निर्गलाभिरसौ ।

मीमांसतेऽध्वरमहो जैमिनिरिव मूर्तिमानहो धर्मान् ॥

वेदान्तविन्ध्यविपिनैर्दुरासदैर्मन्दवैभवैरितरैः ।

विहरति विद्वत्सिंहस्तदीयवृद्धेर्निदानमित एषः ॥

अधुना किल नानादिगन्तवास्तव्यागन्तुकपण्डितजनशिरःकम्पाभिनन्द्यमानकर्कशमहा-
ग्रन्थमर्मभेदनालं कर्मीणविवुधकुञ्जरसमञ्चितः शिष्यजनप्रतिज्ञाप्रक्रान्तवक्त्रेतरवादाटोपविक-
टभ्रुकुटीविलोकनविस्मरोदारतरुणीविवलितमुखचन्द्रमञ्जुलरुचिपुञ्जरजितवीथ्यन्तरो व्यव-
हारपरिच्छेदनेच्छासमागतजानपदजनविवादानुयोगचटुलक्षपुटन्यस्तपुस्तकमाणवकविरा-
जितच्छात्रजनविजृम्भितमान्यतरोपन्यासविलेखनकृतोयोगसमागतवैदेशिकग्रन्थकृतसूरिनि-
विरीसो महाकाविवितीर्णभोसलवंशावतंसयशःप्रशस्तिरसमस्यापूरणाहमहमिकाप्रवृत्तसत्तर-
नानाविधोल्लेखसमाहितच्छात्रजनपरिस्तिमितमुखावलोकनानन्दमन्थरान्तरविद्वद्भृन्दः कद-
लीपट्टमिथ्यापुस्तकहस्तनाटितशिष्यभावसवयःपरिवृतव्याख्यातृताभिनयकमनीयानुपनीतच-
तुरबालकविलसितविद्वद्बृहद्बहिर्वेदिकाकोणः कोशगृहं सारस्वतसर्वस्वस्य जन्मभूमिः श्री-
तस्मार्तकर्माचरणस्य समुच्चाटनमन्त्रः कलिमहाग्रहस्य कीर्तिपताका शाहसावर्भौमस्य

१. २. शहजिराजपुरमिति खेटकस्य नाम, न तु नगरस्येति चाभ्यां श्लोका-
भ्यां स्फुटम्.

पाणिनेः परिभाषाणां वृत्तिर्व्याख्यायतेऽधुना ।

इदं शृण्वन्तु करुणां विधायास्मिन्विपश्चितः ॥' इति.

डॉक्टर बर्नेलनामा हूणसूरिः शहजिराजपुरमिति तञ्जपुरस्य नामान्तरं स्यादिति मन्यते. तेन तिरुवशलूराख्यग्रामस्यैव शहजिराजपुरमित्यपि नामान्तरमिति न ज्ञातम्.

सकलसद्गुणसमग्रोऽयं विद्वद्ग्रामः प्राप्तो मम दिष्टया दृष्टिगोचरताम् ॥ इति धर्मविजये प्रथमस्तबकः ।

अथ कविवचःपुष्पैर्गन्धोत्तरैरधिवासितं सुचरितसुधापूरं शाहप्रभोर्बुधजीवनम् ।

श्रुतियुगपुटेनास्वाद्यानन्दबन्धुरितान्तरः सकुतुकमसौ धर्मस्तञ्जापुरी समुपागमत् ॥

स्थलान्तरेऽपि धर्मविजये 'सर्वसद्गुणरत्नलाकरः शाहमहाराजो नाम मञ्जुतरविनि-
वेशसमञ्चितं तैज्जनगरीमधिवसति ।' इति.

अयं भूमिनाथकविरपि श्रीरामभद्रमखीन्द्रस्य शिष्य एवेति प्रतिभाति. यतः ग्रन्थारम्भे पद्यद्वयानन्तरम्—

'रामचन्द्रचरणारविन्दयोराश्रयप्रबलतश्चिकीर्षति ।

भूमिनाथकविचक्रवर्त्यसौ शाहधर्मविजयोक्तिसाहसम् ॥

अस्माभिः पञ्चविंशे वयसि मद्वशे पण्डितमन्मुख्ये-

र्यत्तादृक्षातिचित्रक्रमकवनपथव्यापृतैस्तापितासि ।

तत्पुण्यश्लोकशाहाधिपचरितसुधापूरगाढाढागहै-

निःशेषं याहि शान्तिं भुवनजननि वाग्देवि मे संप्रसीद ॥ × × ।

साहित्यरत्नकोशाय शब्दब्रह्मस्वरूपिणे ।

रामभद्राय मखिने रामभक्त्यब्धये नमः ॥' इति.

एवं वर्तते.

अनन्तरं च स्तवकावसानेषु च 'इत्यभिनवभोजराजशाहमहीमहेन्द्रसुन्दरमुखचन्द्रसंदर्श-
नमहिमसान्द्रीकृतवाग्विलासस्य रामभद्राध्वरिवरप्रियशिष्यस्य तदीयवंशजन्मनो भूमिनाथ-
विद्वत्कवेः कृतौ धर्मविजये तृतीयः स्तवकः' 'चतुर्थः स्तवकः' इत्येवं संदृश्यते.

अत्र धर्मविजये धर्मपुरुषः स्वयं म्लेच्छादिभिः सर्वतो विहन्यमान उत्तरदेशेषु कुत्रापि
कोणे स्थातुमपि प्राप्तानवकाशः दक्षिणदेशान्प्रतस्ये. आगतश्च चोलेषु शहजिमहाराजेन
सम्यक्पालितः सुखमुवासेत्येवं विषयसंबन्धः.

१. Burnell's Catalogue of the Tanjore Palace Library,
p. 21. a.—'Hiranya-Kesi-Sutra-Vyakhyana by Hoçani
Karnataka Vāncehecvara of Cahajindrapura (or Tanjore)
&c.

१. २. अत्रापि तञ्जापुरी, तञ्जनगरी इत्येव प्रयोगः.

शहजिः १६९३ ख्रिस्ताब्दे स्वनाम्नाग्रहारमेकं निर्माय विद्वद्भ्यो दत्तवान्. तत्र दान-
शासनपत्रे 'वेण्पत्तूराख्यग्रामस्य पश्चिमतः, त्रिभुवनाख्यग्रामस्य उत्तरतः मण्जैरिग्रामस्य
पूर्वतः, अणकुडिग्रामस्य दक्षिणतः वर्तमानं तिरुवशलूरित्यपरनामधेयं शहजिराजपुरम्' इति
स्पष्टमुक्तं भवति. तञ्जपुरस्य तन्नामैव ग्रन्थेषु व्यवहारो दृश्यते. न कुत्रापि शहजिराजपुर-
मिति. तथा च शाब्दिकविद्वत्कविप्रमोदकनामि निघण्टौ

'अस्ति तञ्जपुरं नाम हस्तिवाजिकुलाकुलम् ।

अशेषचोलधरणीविशेषकमनोहरम् ॥' इति.

तथा च हिरण्यकेशीयसूत्रव्याख्याने—

'तत्र तञ्जपुरं नाम राजस्थानमनुत्तमम् ।

राजानः प्रथितास्तत्र भोसलीयान्ववायजाः ॥' इति.

साहित्यरत्नाकरे—

'अम्लानाभिरपास्तरज्जुनहनक्लेशाभिरम्भोरुह-

स्रग्भिः सौधजुषामपाङ्गजनिभिः सञ्ज्ञाघमेणीदृशाम् ।

आयुष्मात्रधुनाथभूमितरणीरभ्यर्चितो भूयसा

संजातप्रमदो बलेन निरगात्तञ्जापुरीतो बहिः ॥

तत्तादृशे काचन चोलेदेशे रमानटीनर्तनरङ्गशाला ।

तञ्जापुरी नाम दरी हरीणां धराभुजां राजति राजधानी ॥' इति च.

एवमन्यत्रापि.

यच्च दृश्यते डॉक्टर बर्नेलनाम्ना कृते तञ्जपुरराजकीयसरस्वतीभाण्डागारस्थपुस्तकानां
सूचीपत्रे चोक्कनाथकृतं जानकीपरिणयमिति, तच्चासांप्रतम्. प्रमादनिमित्तमेव. 'सोऽयं दीव्य-
ति चोक्कनाथमखिनामक्रीतदासः कविः' इत्यस्यान्यथाग्रहणादेव स तथोक्तवानिति स्पष्टम्.
सः 'सोऽयं दीव्यति चोक्कनाथमखिनामक्रीतदासः कविः' इति पठित्वा 'चोक्कनाथमखि-
नामा' इति प्रथमान्तं पदविभागं कृतवान्. नाजानाचाक्रीतदासशब्दार्थम्. 'अक्रीतदासो
जामाता' इति निघण्टुः. यदुच्यते तेनैव हूणसूरिणा विद्यापरिणयनाटकस्य कर्तु-
रानन्दरायमखिनो नारायणनामः पुत्रत्वम्, तदपि तद्वन्थासमवलोकनजनितप्रमादत
एवेति स्पष्टं दरीदृश्यते. यतस्तस्मिन्नेव ग्रन्थे—

१. तिरुवशलूरु(Tiruvasalore)आख्योऽयं ग्रामः कावेरीतीरे कुम्भघोणनगरा-
त्कोशद्वयमात्रे वर्तते.

२. 'अत्र तञ्जानगरे देशान्तरादागताः पौरजानपदा जना भगवत्यास्तावदानन्दवल्लभ-
म्बाया महोत्सवदिदृक्षया सङ्गीभूताः' इति विद्यापरिणयनाटके (२ पृष्ठे).

३. Burnell's Catalogue, p. 168. b.—'जानकीपरिणय, a play of
the last century by Ćokkanatha'.

४. Burnell's Catalogue, p. 172. b.—'Vidyapariniaya
Nataka by Anandaraya Makhin, son of Narayana.'

‘तातो यस्य किलैकराजवसुधाधौरंधरीगीणतिः

क्षोणीपालकिरीटलालितपदः ख्यातो नृसिंहाध्वरी ।’

इति वर्तते. एवमन्यत्रापि ग्रन्थेषु स बहुशः प्रमाद्यति. ग्रन्थत एव सम्यक्स्पष्टीभवत्यपि गङ्गाधराध्वरिभूतत्वे तत्कृतां रसिकरञ्जिनीं नाम कुवलयानन्दस्य व्याख्यानप्यदीक्षितकृतां व्याहरति. तथा वक्तव्ये कारणं किमपि वा स्वयं न पश्यति. गङ्गाधराध्वरिणो नामापि न स्मरति. तस्यां रसिकरञ्जिन्यां ग्रन्थारम्भे

‘गङ्गाधराध्वरी प्राज्ञस्तनोति विदुषां मुदे ।

हृद्यां कुवलयानन्दटीकां रसिकरञ्जिनीम् ॥’ इति,

ग्रन्थावसाने च

‘श्रीदेवसिंहसुमतेस्तनयः प्रतीतः श्रीविश्वरूपयतिराजकृपानुबन्धी ।

श्रीचन्द्रचूडचरणाम्बुजगर्भदातो गङ्गाधराध्वरिवरः श्रुतपारदश्चा ॥

स्वां वैदुषीं प्रथयितुं विबुधावलीनामप्यप्यदीक्षितकृतेर्विवृतिच्छलेन ।

तास्ताः पुरातनकृतीः परिशील्य टीकाभेदां व्याधात्कृतधियः परिशीलयन्तु ॥’

इति च समुपलभ्यते. तदनन्तरं तस्मिन्नेव ग्रन्थे ‘श्रीमद्वाधूलवंशमुक्ताफलतिलकश्रीदेव-सिंहसुमतिनन्दनस्य श्रीविश्वरूपेन्द्रगुरुचरणदिव्यकरुणाकटाक्षवीक्षासमासादितसकलविद्या-वैशारद्यस्य श्रीमत्सामिचित्यवाजपेययाजिगङ्गाधरमनीषिणः श्रीमद्भारद्वाजकुलजलधिकौस्तु-भश्रीमदप्यप्यज्वावतंसविरचितकुवलयानन्दटीका रसिकरञ्जिनी समाप्ता’ इति च वर्तते. अत्र ग्रन्थान्ते कतिपयपदानि केवलं वाचयित्वा तत्र ‘श्रीमद्भारद्वाजकुलजल-धिकौस्तुभश्रीमदप्यप्यज्वावतंसविरचितकुवलयानन्दटीका’ इति दृष्ट्वा यथार्थतस्तदर्थ-मनवबुद्धौ रसिकरञ्जिन्या अप्यप्यदीक्षितकृतत्वमबुद्धिपूर्वकमाह स हूणसूरिरिति सर्वं स्फुटम्.

श्रीरामभद्रमखीन्द्रस्य नितरां श्रीरामे भक्तिः. तदीये रामस्तवकर्णरसायने प्रथमे निःच्यन्दे—

‘मौलौ निधेहि मुकुटं त्यज बहिर्बर्हं बाणं गृहाण धनुषा सह मुञ्च वेणुम् ।

शास्त्रामृगैर्विहर संत्यज गोपबालान् रामो यद्ब्रूह भव त्वमथाश्रये त्वाम् ॥’ इति.

१. Burnell's Catalogue p. 55. b. ‘Rasikaranjini, a tika, by the author of the text Appayya Dikshita.’

२. श्रीरामभद्रमखीन्द्रः कस्मिंश्चिद्दिने रात्रौ कृष्णभगवन्तं स्वप्ने दृष्ट्वा रामकृष्णयोर्भू-तिमात्र एव भेद इति ज्ञातेऽपि तमपि भेदमसहमान एवमुक्तवानिति वदन्ति.

तदीयेषु सर्वेष्वपि ग्रन्थेषु बहुशः श्रीरामविषयका एव मङ्गलश्लोकाः. तथाहि परिभा-षावृत्तिव्याख्याने—

‘वन्देऽहं वसुधाकन्यावल्लभं वाक्प्रसिद्धये ।

अपि वन्दिष्यमाणो यं वाणीं वाल्मीकिरानशे ॥’ इति.

तथैव षड्दर्शनीसिद्धान्तसंग्रहे व्याकरणमतप्रकटनारम्भे—

‘शिलायामपि चैतन्यसृजे कौशिकहर्षिणे ।

कुलदेवाय गुरवेऽप्यस्तु धर्मभृते नमः ॥’ इति.

सिद्धान्तसारे—

‘श्रीरामचन्द्रचरणौ शरणं विधाय प्रज्ञाततत्त्वनिबहः कुतुकात्क्षणेन ।

श्रीरामभद्रसुकृती कृतिनां हिताय सिद्धान्तसारमिदमद्भुतमातनोति ॥’ इति च.

एवमन्यत्रापि जानकीपरिणयनाटक-शृङ्गारतिलकभाणादिष्वपि ग्रन्थेषु. अन्यच्च, शृङ्गार-तिलकभाणे पारिपार्श्वकवाक्ये ‘कथमस्य रघुवीरचरणारविन्दस्मरणनिरन्तरप्रवणचेतसो भाणनिर्माणेऽपि प्रवृत्तं हृदयम्’ इति दृश्यते. पुनरन्यत्र, रामविषयका एव बहवो ग्रन्थास्तेन निमिताः. तथाहि—चापस्तवः, तूणीरस्तवः, प्रसादस्तवः, बाणस्तवः, रामस्तवकर्णरसायनम्, विश्वगर्भस्तवः, इति.

श्रीरामभद्रमखीन्द्रस्य शिष्याः—(१) श्रीनिवासदीक्षितः, (२) वेङ्कटेश्वरकविः, (३) रघुनाथश्च.

तत्र—(१) श्रीनिवासदीक्षितः स्वरसिद्धान्तचन्द्रिकां कृतवान्. तत्र ग्रन्थे—

‘व्याकृतिनिर्माणचणान्प्रणमामि त्रीन्सुनीजगद्गन्यान् ।

गुरुमपि समष्टिमेषां वन्दे श्रीरामभद्रयज्वानम् ॥

कष्टं व्याकरणं पतञ्जलिरपि प्राह स्म तत्राप्यसौ

दुर्ज्ञाना मतिमद्भिरप्यतितरां कष्टा स्वरप्रक्रिया ।

कैषा सा त्वमलीमसा मम मतिर्मन्दा तथाप्युत्सहे

यन्मह्यं दयतेतरां निरुपधि श्रीरामभद्रो गुरुः ॥

संकृत्यन्वयसंभवादुणमहाम्भोधेरनन्ताम्बया

जाहव्येव पवित्रया क्षितितले संवर्धितश्रेयसः ।

जातः कृष्णविपश्चितो विधुरिव प्रीणन्बुधानां मनः

सन्मार्गाभिगमोज्ज्वलो विजयते स श्रीनिवासः सुधीः ॥’ इति.

(२) वेङ्कटेश्वरकविप्रणीतेषु ग्रन्थेषु शाब्दिकविद्वत्कविप्रमोदं नामोणादिनिघण्टुः, पतञ्ज-लिचरितस्य प्रथमसर्गस्य ललिताख्या व्याख्या च लभ्येते. तत्र प्रथमग्रन्थे—

‘पुत्रः श्रीदक्षिणामूर्तेर्गङ्गापावितवर्ष्मणः ।

रामभद्रमखिश्रेष्ठदयासर्वस्वभाजनम् ॥

वेदश्रौतनिधिः शब्दशास्त्रमार्गाध्वनीनधीः ।
कौण्डिन्यकुलमूर्धन्यः सुमतिर्वेङ्कटेश्वरः ॥
निघण्टुं पण्डितप्रीत्यै निबध्नाम्येष नूतनम् ।
उणादिपञ्चपाद्यां ये शब्दाः पूर्वैरुदाहृताः ॥
व्युत्पादितक्रमेणैव सविमर्शं वदामि तान् ।
अत्यन्तदुष्करेऽप्यस्मिन्भवाम्यहमकातरः ॥
श्रीरामभद्रमखिनां देशिकानामनुग्रहात् ॥' इति ।

तत्र द्वितीयग्रन्थे—

‘यं भाष्यं महद्ध्यजीगपदधिः श्रीचोक्रनाथाध्वरी
यो रामस्य च नीलकण्ठमखिना बाणस्तवं कारितः ।
व्याचष्टे किल रामभद्रमखिनस्तस्याप्तशिष्यः कृतिं
भोगीन्द्रस्य हि वेङ्कटेश्वरकवियैस्यां निबद्धं यशः ॥
टीकेयं ललिता नाम गिरिजाता कृता मया ।
रमयेदपि सर्वज्ञं विषमेक्षणमप्यहो ॥’ इति ।

‘रामभद्रमखिनामपि वाचां राजशेखरकवेरापि वाचाम् ।

तारतम्यकणिकामपि वक्तुं नाहमस्मि कुशलो न परो वा ॥

इति श्रीकौण्डिन्यतिलकदक्षिणामूर्तिपुत्रवेङ्कटेश्वरशास्त्रिविरचितायां पतञ्जलिचरितव्याख्यायां
ललिताख्यायां प्रथमः सर्गः ।’ इति च ।

(३) रघुनाथेन के वा ग्रन्थाः कृता इति न विज्ञायते ।

श्रीरामभद्रमखिनः समकालिका विद्वन्मणयः षड्दर्शनीसंग्रहे उच्यन्ते । यथा—

‘रामभद्राध्वरिवरो रामनाथमखीश्वरः ।
नरहर्षध्वरिमणिः पेरियप्पबुधाग्रणीः ॥
श्रीवेङ्कटेशविबुधः श्रीमान्यज्ञेश्वराध्वरी ।
मखी च श्रीनिवासार्यो महतामपि संमतः ॥
शासनाक्षरमाकर्ण्य शाहराजस्य धीमतः ।
सहैते शास्त्रसिद्धान्तान्संगृह्णन्ति यथामति ॥’ इति ।

शहजिमहाराजपुराणमस्य प्रतिग्रहीतारः सैतच्चत्वारिंशत् । तत्र शास्त्रसंख्यया पण्डितेभ्यो

१. अतः श्रीरामबाणस्तवः श्रीनीलकण्ठमखिनः प्रेरणया श्रीरामभद्रदीक्षितेन कृत
इति स्फुटमवगम्यते ।

२. शहजिराजपुराणहारस्य प्रतिग्रहीतारः—

- | | |
|--------------------|-------------------------------|
| १. वासुदेवदीक्षितः | ४. ईश्वरशास्त्री |
| २. भास्करदीक्षितः | ५. प्रतिवसन्तवैद्यनाथदीक्षितः |
| ३. तिप्पादीक्षितः | ६. कच्छपेश्वरदीक्षितः |

राजा क्षेत्राण्यदात् । एकैकस्य शास्त्रस्य पारंगमेभ्य एकैकं क्षेत्रमिति शास्त्रसंख्यया दत्तानि
क्षेत्राणीति प्रसिद्धिः । तत्र—(१) वासुदेवदीक्षितः, (२) भास्करदीक्षितः, (३) तिप्पादी-
क्षितः, (४) ईश्वरशास्त्री, (५) वैद्यनाथदीक्षितः, (६) रामभद्रमखी, (७) त्रिवेदिभाट्टरा-
चार्यः, एते चतुःशास्त्रनिष्णाता महापण्डिताः प्रत्येकं क्षेत्रचतुष्टयभाजः । (१) पेरियप्पा-
कविः, (२) वेदकविः, (३) महादेवकविः, एते पादाधिकक्षेत्रद्वितयभाजः । एते प्रथिताः ।
सर्वे महाकवयः ।

पेरियप्पाकविः ‘शृङ्गारमञ्जरीशाहराजीयम्’ नाम नाटकं प्रणीतवान् । वेदकविः
(वेदकवीश्वरः) ‘विद्यापरिणयम्’ नाम नाटकं विरच्य आनन्दरायमखि कृतत्वेन प्रख्यापि-
तवानिति श्रूयते । ‘संगीतमकरन्दः’ इत्यपि ग्रन्थो वेदकविना निरमायि । महादेवक-
विना ‘अद्भुतदर्पणम्’ नाम नाटकं कृतम् । तेनैव ‘शुकसंदेशम्’ नाम ग्रन्थान्तरमपि
कृतमिति श्रूयते । वेङ्कटकृष्णदीक्षितेन ‘नटेशविजयकाव्यम्’, ‘श्रीरामचन्द्रोदयकाव्यम्’,
‘उत्तरचम्पूः’, ‘कुशलवविजयनाटकम्’, इत्येतानि कृतानि । अप्पादीक्षितेन ‘गौरीमायू-

- | | |
|-----------------------------------|--------------------------------|
| ७. रामभद्रदीक्षितः | २८. मात्तूर नारायणदीक्षितः |
| ८. वीरराघवदीक्षितः | २९. वेङ्कटकृष्णावधानी |
| ९. अप्यवारुदीक्षितः | ३०. कुप्पापण्डितः |
| १०. कुप्पादीक्षितः | ३१. विश्वपतिशास्त्री |
| ११. वेदकवीश्वरः | ३२. गणपतिसोमयाजी |
| १२. महादेवकविः | ३३. मार्गसहायदीक्षितः |
| १३. कोण्डावधानी | ३४. मधुररामशास्त्री |
| १४. त्रिवेदिभाट्टराचार्यः | ३५. नरसिंहदीक्षितः |
| १५. पेरियप्पाकविः (वैनतेयकविः) | ३६. वेङ्कटाद्रिदीक्षितः |
| १६. नारायणदीक्षितः | ३७. रङ्गनाथशास्त्री |
| १७. अप्पादीक्षितः | ३८. रामजोसी |
| १८. x x | ३९. सामवेदिवेङ्कटेश्वरशास्त्री |
| १९. नारायणशास्त्री | ४०. श्रीनिवासशास्त्री |
| २०. पञ्चरत्नं अनन्तनारायणशास्त्री | ४१. शट्टनाथकविः |
| २१. वेङ्कटेश्वरवाजपेययाजी | ४२. वेङ्कटेश्वरकविः |
| २२. महादेववाजपेययाजी | ४३. लक्ष्मणशास्त्री |
| २३. राजवल्लभशास्त्री | ४४. विजयराघवदीक्षितः |
| २४. श्रीवेङ्कटेश्वरशास्त्री | ४५. आदिनारायणश्रौती |
| २५. द्विवेदिनारायणावधानी | ४६. पाठकशाला |
| २६. वेङ्कटकृष्णदीक्षितः | ४७. { शिवक्षेत्रम् |
| २७. नारायणशास्त्री | { विष्णुक्षेत्रम् |

रामाहात्म्यचम्पूः' कृता. भास्करदीक्षितेन 'सिद्धान्तसिद्धाञ्जनस्य व्याख्या 'रत्नतुलिका' नाम कृता. महादेववाजपेयिना 'बौधायनश्रौतसूत्र' व्याख्या कृता. रामभद्रदीक्षितेन 'जानकीपरिणयनाटकम्', 'पतञ्जलिचरितकाव्यम्', 'शृङ्गारतिलकभाणम्', 'परिभाषावृत्तिव्याख्यानम्', 'षडदर्शनीसिद्धान्तसंग्रहः', 'रामबाणस्तवः', 'चापस्तवः', 'तूणीरस्तवः', 'प्रसादस्तवः', 'विश्वगर्भस्तवः', 'रामस्तवकर्णरसायनम्', 'सिद्धान्तसारः' इत्यादयः सर्वेऽप्येते कवयः शहजिमहाराजपुर(तिरुवशालूर)वास्तव्याः. अन्यैः के वा ग्रन्थाः कृता इतीदानीं न ज्ञायते.

संगीतमकरन्दे—

'संगीतमकरन्दोऽयं मकरन्दमहीपतेः ।

श्रीशाहस्य प्रवीणस्य मुदे वेदेन निर्मितः ॥'

कुशलवविजयनाटके—

'आदिष्टोऽस्म्यहमशेषकलाभिनवभोजराजेन भोसलकुलजलधिपूर्णचन्द्रेण सार्वभौमेन शहजिमहाराजेन । × × । अस्ति खलु समस्तजगत्प्रशस्ताभिजनशीलस्य बाधूलकुलजलधिकौस्तुभस्य विद्वज्जनश्लाघनीयस्य वेङ्कटाद्रिमहोपाध्यायस्य तृतीयकृष्णपकरणकारणीभूतदेहपरिग्रहो मङ्गलाम्बिकागर्भशक्तिमुक्तामणिर्वेङ्कटकृष्णयज्वेति विख्यातः कविः । × × ।

श्रीरङ्गपट्टणपतित्रिशिरःपुरेशचेज्जीपुराधिपतितञ्जपुराधिनाथैः ।

उच्चैर्यथोत्तरमुदञ्चितगौरवश्रीरास्ते सुखं शहजिराजपुरेऽधुनासौ ॥

बाल्येऽसौ निजतातपादनिकटादभ्यस्तसाङ्गश्रुतिः

सम्यक्शीलितकाव्यनाटकरसालंकारभावक्रमः ।

चक्रे काव्ययुगं नटेशविजय-श्रीरामचन्द्रोदया-

मिथ्यं सोत्तरचम्पुधीरपदसंदर्भेऽस्य यत्नः कियान् ॥'

अत्र च प्रमाणमशेषकलाविशेषणावधारणनिपुणस्य वीरराघवयज्वनो विख्याता सूक्तिः—

'वेङ्कटकृष्णाध्वरिणः कविताप्रागल्भ्यमवगाह्य ।

आढौकते मनो मे प्रौढि भवभूतिकालिदासादेः ॥'

महिषशतकमपि तिरुवशालूरित्युपनामकश्रीशहजिमहाराजपुरवास्तव्येन कुट्टिकविरिति प्रख्यातनाम्ना वाञ्छेश्वरकविना प्रतापसिंहमहाराजस्य काले कृतम्. तस्यैव कवर्नेज्जा माधवार्यस्य पौत्रेण नरसिंहपुत्रेण वाञ्छेश्वरेण १७३५ शालिवाहनशके व्याख्यातं च. महिषशतकस्य व्याख्यात्रैव वाञ्छेश्वरेण हिरण्यकेशीयसूत्रव्याख्यानं च कृतम्. महिषशतकस्य कालः प्रतापसिंहमहाराजस्य शैशव एवेति तस्मादेव ग्रन्थात्सुव्यक्तम्. प्रतापसिंहमहाराज-

१. अतः शहजिराजपुरात् तञ्जपुरं भिन्नमिति स्फुटम्.

२. अयं वीरराघवयज्वा शहजिमहाराजपुरस्य प्रतिगृहीतृणामेकतमः.

३. 'बाणाभ्यद्रीन्दुविमिते शाककाले सुधीमुदे । भूयाद्वाञ्छेश्वरकृता व्याख्या श्लेषार्थचन्द्रिका ॥'.

श्व शालिवाहनशके १६६२ संवत्सरादारभ्य १६८६ वत्सरावधि राज्यमकरोत्. हिरण्यकेशीयसूत्रव्याख्यानं च शालिवाहनशके 'वस्वम्पद्विंशति(१७३८)मिते' कृतम्. महिषशतकस्य कविर्द्रविडदेशीय इति ग्रन्थादेव सम्यग्ज्ञायते, व्याख्यानतश्च. एवं सति पुण्यनगर्यां मुद्रिते महिषशतकपुस्तके तदौत्तरेण केनचिदन्येन कृतमिति चान्यच्च यदुच्यते, तदसत्. अयं वाञ्छेश्वरकविर्बाल्य एव नितरां साहित्यशक्तिमानासीत्. अतस्तस्य कुट्टिकविरिति प्रथासीत्. कुट्टिकविरित्यस्य बालकविरित्यर्थः. 'कुट्टि' इति 'बाल'स्य द्रविडभाषायां नाम. अन्यच्च, ये तावत्तत्रोदाहृता विद्वांसः, ते च सर्वे तञ्जनगरराजसभासद एवासन्. श्लोकेषु द्रविडभाषाप्रसिद्धधान्यविशेषा उच्यन्ते. ग्रन्थान्ते च प्रतापसिंहमहाराजं प्रत्याशिषः प्रयुज्यन्ते. पुण्यनगर्यां प्रख्यापिते महिषशतकग्रन्थे बहुशः पाठभेदाः कृताः. तत्र मुद्रितं व्याख्यानं च बहुशोऽशुद्धं संलक्ष्यते.

महिषशतके तृतीयः श्लोकः (अत्रत्यव्याख्या च)—

'नानाजिप्रभुचन्द्रभानुशहजीन्द्रानन्दरायादयो

विद्वांसः प्रभवो गताः श्रितसुधीसंदोहजीवातवः ।'

व्याख्या—'स्वस्य महिषप्रबन्धकरणे निमित्तं वदन् तदुपोद्धाततया आदौ कृषिं प्रशंसति—नानाजीति । नानाजिः धर्मश्रेष्ठः अमात्यः प्रभुचन्द्रभानू राजा शहजिः प्रख्यातो राजा आनन्दरायस्तदमात्यः प्रसिद्धः × × ।'

महिषशतके सप्तमः श्लोकः—

'ख्यातः कुट्टिकविस्तु दुर्धनिगृहद्वारेषु निद्रायते ।'

व्याख्या—'× × अम्बुमखिनः अम्बुदीक्षितस्य स्वप्नं सुष्ठु अन्नं शाल्योदनादिकं स्वर्णं काञ्चनमभूत् । × × तत्सहाध्यायिनः स्वस्य दशमाह—कुट्टिकविः स्वयं दुर्धनिनां दुष्टधनिकानां गृहद्वारेषु बहिःप्रदेशेषु निद्रायते स्वपिति इति ख्यातः ।'

महिषशतके सप्तविंशतितमः श्लोकः—

'शम्बा कारु पिषाण शित्तिरियदामुञ्जालि शम्बालिका

सूचीकारुविशेषकोद्रव × × ।'

व्याख्या—'शम्बेति । कारुविशेषेऽत्यन्तं द्राविडभाषाप्रसिद्धधान्यविशेषः × × ।'

महिषशतक एकोत्तरशततमः श्लोकः—

'श्रीमद्भोसलवंशदुग्धजलधेः संपूर्णचन्द्रोपमो

यः शास्ति क्षितिमक्षति क्षितिपतिर्मूर्तः प्रतापः स्वयम् ।

दीर्घायुर्जितशत्रुरात्मजयुतो धर्मी प्रजारागवा-

नुल्लघोऽस्तु स निस्तुलैर्निजसभास्तारैः क्रमादागतैः ॥'

व्याख्या—'एवं महिषं सर्वदेवात्मकत्वेन स्तुत्वा तन्मुखेन सर्वार्द्रैर्तत् प्रबन्धपरमतात्पर्य-विषयीभूतं निरूप्य सोपजीव्यराजवंशस्याशिषं पुनः प्रार्थयते—श्रीमदिति । श्रीमान् लक्ष्मी-संपन्नः भोसलवंश एव दुग्धजलधिः क्षीराब्धिः तस्य संपूर्णचन्द्रोपमो राकाचन्द्रसदृशः यः

प्रतापः प्रतापसिंहाख्यः मूर्तिमान् स्वयं क्षितिपतिः भूपतिः सन् क्षितिं भूमिं अक्षति नि-
रुपद्रवं यथा तथा शास्ति रक्षति स प्रतापसिंहाख्यो राजा दीर्घायुश्चिरजीवी × × । उल्ला-
घोऽस्तु अरोगदृढगात्रो भवतु × × ।

महिषशतके द्व्यधिकशततमः श्लोकः—

‘वाञ्छानाथकवेः कृतिश्च कुरुतां निर्मत्सराणां मुदम् ।’

व्याख्यानोपक्रमे—

‘श्रीमत्कवेरजातीरं विद्वद्भूदोपशोभितम् ।
अत्युत्तमशिवक्षेत्रं विष्ण्वादिस्थानमस्ति हि ॥
तत्र तज्जपुरं नाम राजस्थानमनुत्तमम् ।
राजानः प्रथितास्तत्र भोसलीयान्वायजाः ॥
तदमात्यकुलोत्पन्नः श्रीमान्वाञ्छेश्वरः सुधीः ।
शिष्टः कनटिजातीयो वेदवेदाङ्गपारगः ॥
नीतिमार्गेण राजानं तत्तत्कालेष्वचोदयत् ।
कदाचिद्दालको राजा मेलयित्वा खलान्बहून् ॥
खेलंस्तैः सर्वदा मुग्धो न शुश्राव हितं वचः ।
तेभ्यो निवर्तयन्भूषं सन्मार्गे संप्रवर्तयन् ॥
महिषस्तुतितो राजबुद्धिं चक्रे सुनिर्मलाम् ।
तस्य नत्ता माधवार्यपौत्रः श्रीनरसिंहतः ॥
वाञ्छेश्वरो लब्धजन्मा पितृप्रोक्तेन वर्त्मना ।
व्याख्यास्ये संप्रणम्यैतान्माहिषं शतकं मुदा ॥
काहं मुग्धमतिः केयं साहिती सर्वपूजिता ।
तथापि जन्म तद्वशे प्रवर्तयति मामिह ॥
काशीस्थान्पण्डितान्नत्वा लिख्यते किंचिदेव तु ।
तद्भूक्तुं मुदा व्याख्यां तन्वन्तु विपुलामपि ॥
नाशास्त्रं लिख्यते किंचिन्मानपेक्षितमेव च ।
तथापि सर्वतन्त्रार्था उक्ता मूलानुसारतः ॥’

व्याख्यानोपसंहारे—

‘प्रियतां कुट्टिकृतिना निर्मितेयं सुधीमुदे ।
भूयाद्वाञ्छेश्वरग्रन्थव्याख्या श्लेषार्थचन्द्रिका ॥
बाणाभ्यद्रीन्दुविमिते शाककाले सुधीमुदे ।
भूयाद्वाञ्छेश्वरकृता व्याख्या श्लेषार्थचन्द्रिका ॥’

हिरण्यकेशीयसूत्रव्याख्यानोपक्रमे—

श्रीशाहराजेन्द्रपुरे श्रीशाहजिराजविष्टपैः सदृशे ।
कृतवासो विमलमतिः साम्बपदद्वन्द्वभक्तिनिरतश्च ॥

प्रख्यातमहिषशतकप्रौढकवेः कुलललामभूतोऽसौ ।
आचार्यस्वामिवर्यैः पाठनपीठे प्रतिष्ठितोऽयं प्राक् ॥
आमूलाग्रमधीताध्यापितर्षद्दर्शनीरहस्यश्च ।
सरसकमनीयवचनः शरभमहाराजनिकटवर्ती च ॥
कविसार्वभौमकाव्ये पदवाक्यतदर्थसंश्रयैर्दोषैः ।
दोषोल्लासोदाहृतिरेकत्रैव प्रकाशिता येन ॥
मलमासनिर्णयपटुः खण्डितदुर्वादिगर्वधिषणश्च ।
साम्बसदाशिवचरणद्वन्द्वसपर्याविदितवेदार्थः ॥
इति स्तुवन्ति यं नित्यं वासुदेवादयस्त्वसौ ।
काशीयास्तेच्छया गच्छन्कृष्णातीरनिवासिभिः ॥ × × ।
वस्वभ्यद्रिक्षितिमिते शके वाञ्छेश्वरः सुधीः ।
हिरण्यकेशिनां सूत्रं व्याख्यातुमुपचक्रमे ॥’

श्रीरामभद्रमखीन्द्रेण कृतानां ग्रन्थानां तत्कृतत्वं बहुशस्तेष्वेवोच्यते. क्वचित्क्वचि-
त्पदसाम्येन भावसाम्येन श्लोकसाम्येन च सदृशतमेन रचनाचातुर्येण च स्वकृतत्वं व्यञ्ज-
यति कविः. तच्च यथोपगतं दर्शयिष्यामः. यथा—

(१) शृङ्गारतिलकभाणे—

‘किमिदं प्रभातप्राया रजनी संवृत्ता । यदिदानीं × × ।
चक्रद्वन्द्वं चटुलनलिनीनालडोलाधिरूढं
गाढाश्लिष्टं त्यजति रजनीजातविश्लेषदुःखम् ।
नक्तं भुक्त्वा नवकुमुदिनीं विश्रमार्थी विभाते
गङ्गागेहं विकचकमलं गाहते चञ्चरीकः ॥ २२ ॥’

पतञ्जलिचरितेऽष्टमे सर्गे—

‘चक्रद्वयीमधिगताम्बुजनालडोलामन्योन्यसंघटितपक्षपुटामकाण्डे ।
दूरे वियोजितवतो दिवसात्ययस्य दुष्कीर्तिवृन्दमिव सदृशे तमिस्रम् ॥ २६ ॥
आसायमम्बुजवनीमलिराप्रभातमाश्रित्य तत्समयमत्यजदेव दूरे ।
क्व स्थातुमिच्छति मुखे मुकुलीकृतेऽपि स्थानं न चेत्कुवलये क्वचिदप्यलभ्यम् ॥ २९ ॥’

(२) शृङ्गारतिलके—

‘भानोः पश्चिमशैलकन्दरकुटीमभ्येयुषः संभ्रमा-
त्संध्यारागमिषेण किं विगलिता भान्ति त्विषः पञ्चषाः ।

१. तदुक्तं शास्त्रनिर्णये—

‘कपिलस्य कणादस्य गौतमस्य पतञ्जलेः ।
व्यासस्य जैमिनेश्चैव दर्शनानि षडेव तु ॥’

किंचैषा कृतनिश्चयेन कवलीकर्तुं महीमण्डली-

माक्रान्ता प्रथमं घनेन तमसा नीला तमालाटवी ॥ २२० ॥'

पतञ्जलिचरितेऽष्टमे सर्गे—

‘हत्वानुतापभरिते द्विजराजलक्ष्मीं पाश्चात्यमब्धिमघनिष्कृतयेऽनुमङ्गुम् ।

चण्डयुतौ व्रजति संभ्रमतोऽस्य शीर्णा रेजुस्त्वषस्त्रिचतुरा इव सांध्यरागाः ॥ २४ ॥

भूमण्डलस्य कवलीकरणाय पूर्वं तालीवनं प्रविशता तमसां भरेण ।

संदर्शिता ननु चमूविनिवेशभङ्गाया कालीकटाक्षकलुषः किल कालिमैकः ॥ २५ ॥’

(३) शृङ्गारतिलके—

‘इदानीं वस्तूनां बृहदणुविभागानपहर-

न्समीकुर्वन्निघ्नोन्नतमपि जगत्सन्धतमसम् ।

मुदं वासोमाल्याभरणरुचिसाधारणतया

विधत्ते संकेतस्थलमभिस्तानां मृगदृशाम् ॥ २२१ ॥’

पतञ्जलिचरितेऽष्टमे सर्गे—

‘दिष्ट्या वृता वसुमती तमसा घनेन निघ्नोन्नतानि भुवि तेन समीकृतानि ।

इत्यादरादभिस्तितः कुलटाजनस्य जाता तदा सदधिपेन विना यथेष्टम् ॥ ३० ॥’

(४) शृङ्गारतिलकभाणे—

‘आरक्तसंकुचदपाङ्गमुदस्तहस्तमुन्नतस्तनमृजुकृतमध्यभागम् ।

नीवीसमुच्छ्वसितदशितनाभिदेशं निद्रावशेषकलुषा कुरुतेऽङ्गभङ्गम् ॥ ६६ ॥’

पतञ्जलिचरिते द्वितीयसर्गे—

‘सस्तनीविनहनं च्युतचेलं व्यञ्जितस्तनमृजुकृतमध्यम् ।

पाणिना विटपमानमयन्ती पल्लवानहत काचन तासु ॥ ३६ ॥’

(५) शृङ्गारतिलकभाणे—

‘आकर्षत्युपसृत्य वेणिलतिकामप्यम्बुजेनाहतो

नायं मुञ्चति पादमूलमृजुतां चित्ते विधत्ते गिराम् ।

प्रेमावेशविकस्वरेण शनैरङ्गीकृतश्चक्षुषा

कामीवैष तवानताङ्गि पुरतः केकी मुदा नृत्यति ॥ ७५ ॥’

पतञ्जलिचरिते द्वितीयसर्गे—

‘मा विकर्ष मम वेणिलतामित्याहतः करजुषा कमलेन ।

किं व्यथेति पुनरेव तरुण्या चुम्ब्यते स्म सुकृती ननु बर्ही ॥ ४२ ॥’

(६) शृङ्गारतिलकभाणे—

‘अम्भोजकाननमहोत्सवलक्षणानि शीतांशुकान्तिशिथिलीकृतिसूचकानि ।

आविर्भवन्ति मिथुनश्रुतिदुःसहानि कुक्कूरतानि चरणायुधकण्ठनालात् ॥ १३ ॥’

पतञ्जलिचरितेऽष्टमसर्गे—

‘अम्भोजकाननमहोत्सवलक्षणानि शीतांशुकान्तिशिथिलीकृतिसूचकानि ।

तावन्निश्चयं चरणायुधकूजितानि शय्यामहो परिजहार न जारयुग्मम् ॥ ४८ ॥’

(७) शृङ्गारतिलकभाणे—

‘आस्ते कुत्रचिदम्बरं हिमकरः कादम्बिनी च क्वचि-

द्रापी कापि चकास्ति मीनमिथुनं कोकद्वयं चान्यतः ।

किंचाधः पुलिनोच्चयस्य कदलीकाण्डाववाप्रोपितौ

तन्मन्ये चतुरस्य पुष्पधनुषः सर्गोऽयमन्यादृशः ॥ २२८ ॥’

जानकीपरिणयनाटके पञ्चमाङ्के—

‘विराधः—(दृष्ट्वा स्वगतम् ।) एषा निरतिशयरूपलावण्या जानकी । (साश्चर्यम् ।)

अपूर्वा खल्वियं वेषसो विरचना । अथवा ।

ऊर्ध्वं नीरदवृन्दमैन्दवमिदं बिम्बं त्वधो निर्मितं

व्योम्रः पल्लवचित्रितस्य निहितौ शैलावुपगुञ्जतौ ।

किंचाधः पुलिनोच्चयस्य कदलीकाण्डाववाप्रोपितौ

तन्मन्ये चतुरस्य पुष्पधनुषः सर्गोऽयमन्यादृशः ॥ २२ ॥’

(८) शृङ्गारतिलकभाणे—

‘कालीहर्षक्षकण्ठध्वनिभरपरुषं कुर्वतोर्दृहासं

साटोपन्यस्तपादक्रमनमद्वानि आम्यतोर्मण्डलेन ।

निर्घातकूरमुष्टिप्रहतबृहदुरस्तारठात्कारघोरा

युद्धारम्भा हिडिम्बानिलसुतबलयोर्मल्लयोरुल्लसन्ति ॥ १४८ ॥’

रामबाणस्तवे—

‘कालीहर्षक्षकण्ठध्वनिभरपरुषं कुर्वतामदृहासं

साटोपन्यस्तपादक्रमनमितभुवां भग्नशूलद्रुमाणाम् ।

निर्घातकूरमुष्टिप्रहतबृहदुरस्तारठात्कारघोरे

युद्धे निर्दग्धलङ्कं रघुपतिविशिखं नौमि रक्षःकपीनाम् ॥ ८९ ॥’

(९) शृङ्गारतिलकभाणे—

‘सखे, पश्य रमणीयतामुपवनस्य ।

पक्वानि प्रच्यवन्ते क्रमुकविटपिनामुच्छ्रितानां फलानि

स्पन्दन्ते राजरम्भाः फलभरनमिता वाति मन्दानिलोऽपि ।

संदृश्यन्ते विपाकच्युतमधुरफलव्याप्तमूला रसाला

भारेणामी फलानां युवतिकुचभरस्पर्धिनो नालिकेराः ॥ २०५ ॥’

जानकीपरिणये द्वितीयाङ्के—

‘विद्युज्जिह्वः—अहो रामणीयकं मुनेराश्रमस्य । इह हि

पक्वानि प्रच्यवन्ते क्रमुकविटपिनामुच्छ्रितानां फलानि

स्पन्दन्ते राजरम्भाः फलभरनमिता वाति मन्दानिलोऽपि ।

संदश्यन्ते विपाकच्युतमधुरफलव्यासमूला रसाला
भरिणामी फलानां युवतिकुचभरस्पर्धिनो नालिकेराः ॥ ४ ॥

(१०) जानकीपरिणयनाटके चतुर्थाङ्कप्रारम्भे—

‘निहत्य युधि ताटकां सह बलैः सुबाहुं तथा
करालमपि राघवो यमपुरीमनैषीदिति ।
यमप्रहितवाचिकं निशमयन्वृषा मन्यते
निशाटवधनाटकप्रथमभूमिकोपक्रमम् ॥ १ ॥’

श्रीरामबाणस्तवे—

‘येन प्रौढेन मध्येमहि तरसभरालंक्रियाकल्पकेन
श्लोकानुत्पादयित्रा रजनिचरकुलोत्पाटनानाटकस्य ।
न्यस्तं प्रस्तावनायाः सपदि किल पदे ताडनं ताटकायाः
सोऽस्माकं रामबाणः सुललितरचनां सूक्तिमाविष्करोतु ॥ १० ॥’

(११) परिभाषावृत्तिव्याख्याने मङ्गलाचरणे—

‘करोमि हृदयाम्बुजे कमपि वीरमम्भोनिधे-
निबन्धनमबिन्धनज्वलनबन्धुतूणीशयम् ।
न कश्चिदपि दृश्यते जगति यस्य शक्तो जये
स्मरं प्रहितजानकीनयनपञ्चबाणं विना ॥ २ ॥’

रामस्तवकर्णरसायने प्रथमे निःष्यन्दे द्वादशः श्लोकोऽयमेव दृश्यते.

(१२) जानकीपरिणयनाटके प्रथमाङ्के—

‘शुण्डालेन सलीलमेष कलभो वक्रान्मृणालोज्ज्वलं
जृम्भारम्भविकस्वरान्मृगपतेर्दृष्ट्वाङ्कुरान्कर्षति ।
एषा वत्सतरी च मातरि तृणान्यत्तुं गतायां क्वचि-
द्वीपिन्या वरकन्दरास्थितिजुषः स्तन्यं पयश्चूषति ॥ ३५ ॥’

पतञ्जलिचरिते द्वितीयसर्गे—

‘यत्र काननचरो गजराजो वीतकर्दममृणालविशङ्को ।
जृम्भणेषु चटुलेन करेण व्याचकर्ष किल केसरिदंष्ट्राम् ॥ २ ॥
यत्र चत्वरमपास्य तटान्ते चर्वितुं गवि तृणानि गतायाम् ।
द्वीपिनी रसनया परिलिह्य स्तन्यमर्पयति वत्सतरस्य ॥ ४ ॥’

(१३) जानकीपरिणयनाटके षष्ठाङ्के—

‘खेलद्वेमाञ्जमालं शकलितरणकुन्दुभिक्कूरभृङ्गं
कक्षप्रक्षिप्तरक्षःपतिविधुतशिरःप्रान्तघातक्षमान्तम् ।
तारावक्षोजभाराहतधुस्तरसं वालिनो बाहुमध्यं
विध्यन्बाणो विदध्यान्मम शुभमनिशं रामतूणीरधामा ॥ ६७ ॥’

बाणस्तवेऽप्येकोनषष्ठितमः श्लोकोऽयमेव दृश्यते.

(१४) जानकीपरिणयनाटके तृतीयाङ्के मारीचवाक्ये—

‘यावद्बाणसमीरवारितमहामायारजोदुर्दिनां
तेन क्षत्रियबालकेन बलिना दृष्ट्वा पुरस्ताटकाम् ।
हन्त स्त्रीति जुगुप्सया शिथिलितो मौर्वीविकर्षी करो
वेगादुत्पतितेन तावदिषुणा सा च स्वयं चिच्छिदे ॥ ३ ॥’

जानकीपरिणये चतुर्थाङ्के विश्वामित्रवाक्ये—

‘यज्ञो मे भवितेति कोसलपतिं दारैः सुतैश्चानय-
वृद्धस्ताटकयास्मि वर्त्मनि रजोदृष्टिं स्रजन्त्या भृशम् ।
वत्से स्त्रीति पराङ्मुखेऽप्युदपतद्बाणः स्वयं कार्मुका-
द्विघ्ना तेन भुजान्तरे महति सा जीवं जहावज्जसा ॥ ३५ ॥’

श्रीरामबाणस्तवे—

‘प्राप्यानुज्ञामभिज्ञात्कुशिककुलभुवस्तापसात्कोपसान्द्रे
स्वामिन्युन्मोक्तुकामेऽप्यनुचितमिदमित्यन्तरुद्रिन्नचिन्तः ।
कचित्कालं विलम्ब्य स्मृतनिखिलजगद्रक्षणस्तत्क्षणं यः
संतापं ताटकाया व्यधित युधि तमेवाश्रये रामबाणम् ॥ ५ ॥’

(१५) जानकीपरिणयनाटके तृतीयाङ्के करालवाक्ये—

‘प्रभ्रष्टरत्नमुकुटं पतितासिखेटं विस्त्रक्तेशमभितस्ततपाणिपादम् ।
मारीचमभ्रमिव चण्डमरुद्विधुन्वन्नित्ये कचिद्रथुकिशोरशरः क्षणेन ॥ ६ ॥’

श्रीरामबाणस्तवे—

‘मौलिभ्रश्यत्किरीटं गलपरिविगलच्चारुमुक्ताकलापं
त्रासोद्यन्मुष्टिबन्धश्चथकरयुगलसंसमानासिखेटम् ॥ १५ ॥’
‘स्रस्तव्यालोलकेशे ततकरचरणच्छादिताशावकाशे ॥ १६ ॥’
‘क्षिप्तश्चण्डानिलेनाम्बुद इव गगने × × ॥ १९ ॥’

श्रीरामभद्रमखीन्द्रः शहजिमहाराजमन्त्रिणा नृसिंहरायमखिनस्तनूजेनानन्दरायमखिना
सम्यक्सत्कृत्यादृत इति स्पष्टं दरीदृश्यते. तथा च तदीयपरिभाषावृत्तिव्याख्याने—

‘सरसकवितारसङ्गः षड्दर्शन्यर्थतत्त्वविदुदारः ।
भाति त्र्यम्बकयज्वा भाग्यपरीणाम एव सूरीणाम् ॥
एको यस्य विशुद्धयेऽलमुदयः काकोजिविद्वत्प्रभो-
रत्रेरप्यधिकादमर्त्यतटिनीलानं तदभ्युच्चयः ।
बोधे सत्यपि तावद्वीपनिषदव्यक्त्यै जगत्यां विधि-
प्रामाण्यस्य सहस्रदक्षिणमखानुष्ठानमप्यादृतम् ॥

जातं जयन्तमिव शार्ङ्गभृता समस्य यस्याग्रजान्मघवतो नरसिंहरायात् ।

वृद्धश्रवःप्रियगुणं विबुधैरुपास्यमानन्दरायमखिनं कथयन्ति सन्तः ॥

शहजिक्लितीन्द्रसचिवे तस्मिन्पोषयति रामभद्रमखी ।

लम्बितमनःप्रसादो रचयितुमधुनाहमुत्सहे ग्रन्थान् ॥' इति.

अयमेवानन्दरायमखी शहजिमहाराजसौदरस्य शरभोजिमहाराजस्यापि सचिव आसीत्. तथा चानन्दरायमखिकृतेऽथवा वेदकवीश्वरेण विरचयानन्दरायमखिकृतत्वेन प्रख्यापिते विद्यापरिणयनाटके—

‘अत्र तज्ज्ञानगरे देशान्तरादागताः पौरजानपदा जना भगवत्यास्तावदानन्दवल्लभस्याया महोत्सवदिदक्षया सङ्गीभूताः ।

सरसकवितानाम्रो हेमः कषोपलतां गता

विहरणभुवः षड्दर्शिन्या विवेकधनाकराः ।

विदधति तपोलभ्याः सभ्या इमे मम कौतुकं

तदिह हृदयं नाट्येनैतानुपासितुमीहते ॥ ५ ॥

पारिपार्श्वकः—कं पुनः प्रबन्धमवलम्ब्य ।

सूत्रधारः—नन्वस्ति मम वशे सकलशमधनजनहृदयानन्दसमुद्घाटकं विद्यापरिणयनं नाम नवीनं नाटकम् ।

पारिपार्श्वकः—कस्तस्य प्रबन्धस्य कविः ।

सूत्रधारः—विद्वत्कविकल्पतरुनन्दरायमखी । × × । यस्य किल × × नानापूर्वमहाकृतप्रणयनैरध्यात्मसंमर्शनैः

कर्मब्रह्मपथप्रचारसविता षड्दर्शनीवल्लभः ।

तातो यस्य किलैकराजवसुधाधौरंधरीगीष्पतिः

क्षोणीपालकिरीटलालितपदः ख्यातो नृसिंहाध्वरी ॥ ८ ॥

अपि च ।

यस्य तातानुजन्मापि यशःपावितदिभ्युखः ।

त्रिवर्गफलसंपन्नस्यैवकामात्यदीक्षितः ॥ ९ ॥ × × ।

श्रुतिस्मृतीतिहासागमतन्त्रादिसिद्धानां विधिसाम्बशिवचरणपरिचरणतदनुसंधाननिरन्तरित-
निखिलवासरस्य तदन्तरालपरिमितपरिशिष्टकतिपयमुद्धर्तनिर्वर्तनीयचतुर्दधिपरिमुद्रितस-
कलराज्यतन्त्रस्य शरभमहाराजमन्त्रिशिखामणेरस्य [आनन्दरायमखिनः] जनकसनकसन-
न्दनप्रमुखाभिनन्दनतदीदृशमहाप्रबन्धनिबन्धनपटिमधौरंधरीयमिति मे महदाश्चर्यम् ।' इति.

अयमेवानन्दरायमखी आश्वलायनगृह्यसूत्रवृत्तिश्च कर्तेति तद्वन्धतः सम्यगवगम्यते. अयं

१. ‘आश्वलायनगृह्यसूत्रवृत्ति by आनन्दरायवाजपेययज्वन्. This is most probably the minister of Carabhatulaji Rajah of Tanjore and protector of Vasudeva Dikshit's family and almost certainly not his own production. The date may be put at 1770 A. D.’—Burnell's Catalogue. p. 13. b.

श्रीरामभद्रमखीन्द्रस्य समकालिक इति सुव्यक्तम्. श्रीरामभद्रमखीन्द्रः (सुहर्षन् सल्लाप्तिस्सयिन् अल्लप् संवत्सरे=१६९३ ख्रिस्ताब्दे आङ्गीरससंवत्सरे) शहजिमहाराजतः शहजिमहाराजपुरे चत्वारि क्षेत्राणि लब्धवानिति च तन्नामीयदानशासनतः सुस्पष्टम्. एवं सति ‘शरभमहाराजामात्येन आनन्दरायमखिना १७५० ख्रिस्ताब्दे विद्यापरिणयनाटकं १७७० ख्रिस्ताब्दे आश्वलायनगृह्यसूत्रवृत्तिं च कृतवता भवितव्यम्’ इति कथं डॉक्टर बर्नेलनामा हूणसूरिव्याहरति इति न ज्ञायते.

श्रीरामभद्रमखिनः समकालिकः शहजिः एकोजिमहाराजस्य तनूजः शहजिरेव. अयं प्राथमिकः शहजिः. तथा च परिभाषावृत्तिव्याख्याने—

‘Vidyaparinaya Nataka by Anandaraya Makhin, son of Narayana, composed (about 1750) for the Ananda-valliamba Mahotsava, which takes place at the Vasi-shtheswara (S'iva) temple in Karatatangudi, a suburb of Tanjore.’—Burnell's Catalogue. p. 172.

१. See Burnell's Catalogue.

२. तज्जपुराणां राज्यारम्भशकः—

| | शा० श० | खि० श० | संवत् | फसली. |
|------------------------------|--------|--------|-------------|-------|
| १ एकोजिः | १५९७ | १६७६ | राक्षस | १०८५ |
| २ शहजिः (१) | १६०५ | १६८४ | रुधिराक्षरि | १०९३ |
| ३ शरभोजिः (१) | १६३२ | १७११ | विकृति | ११२० |
| ४ तुक्कोजिः | १६५० | १७२९ | कीलक | ११३८ |
| ५ बावासाहेब् | १६५७ | १७३६ | राक्षस | ११४५ |
| ६ मादुश्रीसुजान् वाय् साहेब् | १६५८ | १७३७ | नल | ११४६ |
| ७ शहजिः (२) (कादुराजा) | १६६१ | १७४० | सिद्धार्थी | ११४९ |
| ८ प्रतापसिंहः | १६६२ | १७४१ | रौद्रि | ११५० |
| ९ तुलजामहाराजः | १६८६ | १७६५ | दारुण | ११७४ |
| १० अमरसिंहः | १७०९ | १७८८ | प्लवङ्ग | ११९७ |
| ११ शरभोजिः (२) | १७२१ | १८०० | कालयुक्ति | १२०९ |
| १२ शिवाजिः | १७५४ | १८३३ | नन्दन | १२४२ |

१ एकोजिः ... ८ वर्षाणि राज्यमकरोत्.

२ शहजिः (१) ... २७ ”

३ शरभोजिः (१) ... १८ ”

४ तुक्कोजिः ... ७ ”

‘राजा स कश्चिदभवद्भुवि यः पुरन्ध्या दीपाम्बया तनुभृता व्रतसंपदेव ।
विद्योतते स्म विधिरिश्वरयेव वाचां शौरिः श्रियेव गिरिशो गिरिकन्ययेव ॥

मुल्योऽसाविधि भोसलान्वयभुवां राज्ञामसौ कल्पका-
दन्योऽभीष्टफलप्रदायक इति प्राप्तेऽप्यसौ संयुगे ।

शक्तः केवल एव सन्निपुणपानुद्धर्तुमित्युल्लिख-
नेकस्य त्रिविधार्थतां बुधजनो ब्रूते यमेकाधिपम् ॥

तस्मादभूदशरथादिव पङ्कजाक्षः श्रीशाहभूप इति शीलितधर्मविद्यः ।
यो मार्गणव्रजमुद.....लं विमुच्य भूमौ व्यपास्तस्त्ररदूषणतां दधाति ॥ × × ।

सतां तेनापिते राज्ञा शाहराजपुराभिधे ।
अग्रहारे स्थितिमता रामभद्रेण यज्वना ॥’

श्रीरामभद्रमखिनः शिष्येण वेङ्कटेश्वरकविनापि शाब्दिकविद्वत्प्रमोदे चोच्यते—

‘तत्रास्ति शाहनृपतिः सुत्रामसमवैभवः ।
प्रतापतपनस्फूर्तिप्रकाशितदिगन्तरः ॥
एकराजतपःसंपत्पाकभूतनिजोद्भवः ।
उदारचरितश्लाघ्यः स्वदारनिरतः सुधीः ॥’

काकोजिविद्वत्प्रभोन्नयस्तनूजाः—(१) नरसिंहाध्वरी, (२) त्र्यम्बकरायमखी, (३) भ-
गवन्तरायश्च, तत्र नरसिंहाध्वरिणस्तनूज आनन्दरायमखी. तत्र नरसिंहाध्वरिणमेव नर-
सिंहारायमित्यपि परिभाषावृत्तिव्याख्याने श्रीरामभद्रमखीन्द्रः कथयति. नरसिंहारायमखी
एकोजिराजस्य मन्त्री.

‘तातो यस्य किलैकराजवसुधाधौरंधरीगीष्पतिः

क्षोणीपालकिरीटलालितपदः ख्यातो नृसिंहाध्वरी ।’

इति विद्यापरिणयनाटके. (१) नरसिंहराव् पेष्वा, (२) त्र्यम्बकराव् पेष्वा, (३) आनन्दराव्
पेष्वा, इति तेषां व्यावहारिकनामानि दृश्यन्ते. काकोजिविदुषो गङ्गाधराध्वरीत्यपरनाम.

५ बाबासाहेब ... १ वर्षाणि राज्यमकरोत्.

६ मादुश्रीसुजान् बाय् साहेब ३ ”

७ शहजिः (२) ... १ ”

८ प्रतापसिंहः ... २४ ”

९ तुलजामहाराजः ... २३ ”

१० अमरसिंहः ... १२ ”

११ शरभोजिः (२) ... ३३ व. ८ मा. ”

१२ शिवाजिः ... २३ व. ७ मा. ”

१. ‘एको मुख्यान्यकेवलाः’ इत्यमरः.

तथा च—

गङ्गाधराध्वरिसुतो नरसिंहसूर्येयम्बकाध्वरिमणेश्व सुधीः कनीयान् ।

काव्येऽमुना विरचिते भगवन्तनाम्ना सर्गः शुभोऽजनि मुकुन्दविलासनाम्नि ॥’

जानकीपरिणयनाटके ‘यस्यानुग्रहदृष्टिर्पर्ययति च श्रीबालकृष्णो गुरुः’ इति वर्तते.
अद्भुतदर्पणनाटके च ‘तन्निर्व्यञ्जनबालकृष्णभगवत्पादप्रसादोन्मिषत्प्राचण्ड्यः कविमण्डले-
श्वरयशोगुम्फः क्व वा जृम्भताम्’ इति च दृश्यते. अयं बालकृष्णभगवत्पादः कर्ता ‘सिद्धा-
न्तसिद्धाञ्जन’ नामधेयस्य कस्यचन वेदान्तशास्त्रग्रन्थस्येतिमात्रमिदानीं ज्ञायते. स त्रिशिर-
पुरस्य (=Trichinopoly-Town) समीपवर्तिनि ‘नाचिकुरिचि’नाम्नि अग्रहारे
चिरमुवास, तत्रैव तस्य निर्याणोऽप्यासीदिति श्रूयते. सिद्धान्तसिद्धाञ्जनस्य रत्नतुलिका-
नाम व्याख्या. सा च श्रीरामभद्रमखीन्द्रेण सह शहजिमहाराजपुरं प्रतिगृहीतवता भास्कर-
दीक्षितेन प्रणीता.

शृङ्गारतिलकभाणे श्रीरामभद्रमखीन्द्रः स्वस्य चतुर्वेदयज्वेन्द्रस्य वंशे समुत्पत्तिमाह. अयं
चतुर्वेदयज्वेन्द्रः पदमञ्जरीव्याख्यानस्य मञ्जरीमकरन्दस्य कर्तुः रङ्गनाथयज्वनः पितुः पि-
तृव्यः. तत्र चारम्भे एवं संदृश्यते—

‘श्रीरामचन्द्रं जनकात्मजापतिं सलक्ष्मणं राक्षसमोक्षकारणम् ।

नमामि वाचा मनसा च मूर्ध्ना निविघ्नसिद्धौ कुलदैवतं नः ॥

यो नारायणदीक्षितस्य नप्ता नल्लादीक्षितसूरिणस्तु पौत्रः ।

श्रीनारायणदीक्षितेन्द्रपुत्रो व्याख्याम्येषां(?) हि रङ्गनाथयज्वा ॥

मातामहो यस्य च शब्दपारभाष्यार्थवेत्ता खलु मातुलश्च ।

अपेतलज्जेन हि तेन केनचित्प्रकाश्यतेऽसौ पदमञ्जरी खरा ॥

श्रीचोलदेशे सुधियो बृहस्पतेस्तुल्यान्त्रयः पञ्च गृहे गृहे बुधाः ।

वसन्ति तेषां धुरि मत्कुत्तिस्तथा विभाति कीटो रविसंनिधौ यथा ॥

जगन्मण्डलविख्यातो यश्चतुर्वेददीक्षितः ।

अस्मत्पितृपितृव्यश्च वन्दे तच्चरणांभुजम् ॥’ इति.

शृङ्गारतिलकभाणे दृश्यमानो नीलकण्ठमखी अप्पयदीक्षितस्य भ्रातुराच्चादीक्षितस्य
पौत्रः. नारायणदीक्षितस्य भूमिदेव्याश्च पुत्रः. कुशकुमुद्रतीयनाटकस्य निर्मातुरतिरात्रय-
ज्वनो ज्यायान्भ्राता. नीलकण्ठदीक्षितस्य तृतीयनन्दनो गीर्वाणेन्द्रदीक्षितः. श्रीनीलकण्ठ-
दीक्षितो मधुरानगर्यां स्थितः. तेन कृता ग्रन्थाः—(१) कैयटव्याख्यानम्, (२) शिवतत्त्व-

१. नीलकण्ठदीक्षितस्य परम्परा—

आचार्यदीक्षितः { ‘आ सेतुबन्धतटमा च तुषारशैल-
माचार्यदीक्षित इति प्रथिताभिमानम् ।
अद्वैतचिन्मयमहाम्बुधिमग्नभाव-
मस्मात्पितामहमशेषगुरुं प्रपद्ये ॥’

रहस्यम्, (३) शिवलीलार्णवमहाकाव्यम्, (४) नलचरितनाटकम्, (५) नीलकण्ठविज-
याख्यचम्पूकाव्यम्, (६) कलिविडम्बनम्, (७) सभारजनशतकम्, (८) वैराग्यशतकम्, (९)
शान्तिविलासः, (१०) अन्यापदेशशतकम्, (११) आनन्दसागरस्तवः, (१२) गङ्गावतरण-
काव्यम्. तस्य तृतीयपुत्रेण गीर्वाणेन्द्रेण कृतः शृङ्गारकोशो नाम भाणश्वेदानीं तत्र तत्र
विद्यमानो दृश्यते. कुशकुमुद्वतीयनाटके—‘एष खलु द्वितीयशंकररूपाणां अप्पयदी-
क्षितानां नप्ता नलचरितनाटकप्रबद्धा’ इति नीलकण्ठमखिनं अप्पयदीक्षितस्य नप्तारमाह
कविः. अयं नीलकण्ठमखी ४७३८^१ वत्सरेषु गतेषु कलौ नीलकण्ठविजयं कृतवान्.

कुशकुमुद्वतीयनाटके—

‘विद्वद्वादविवादकालयुगपद्विस्फूर्यहंपूर्विका-

निर्ययुक्तिसहस्रदर्शितनिजाहीन्द्रावताराकृतिः ।

कर्तुं कारयितुं तथा रसयितुं काव्यानि नव्यान्यलं

भूष्णुर्भाति सभासभाजितमतिः श्रीनीलकण्ठाध्वरी ॥ × × ।

अयं किल भरद्वाजकुलपारावारपारिजातः सकलसाम्राज्यसिंहासनाधिपतिः तत्रभवतः
श्रीमतो नारायणाध्वरिणस्तपःपरिपाकः कर्ता काव्यानाम्, व्याकर्ता तन्त्राणाम्, आ-
हर्ता क्रतूनाम्, व्याहर्ता सकलवृत्तसंभेषु, दिगन्तरविश्रान्तकीर्तिरपारमहिमा मानवाकृतिः
साक्षादेव दाक्षायणीवल्लभः श्रीकण्ठमतसर्वस्ववेदी श्रीनीलकण्ठाध्वरी ॥ × × । एष खलु
द्वितीयशंकररूपाणां अप्पयदीक्षितानां नप्ता नलचरितनाटकप्रबद्धा ।’ इति वर्तते.

(तत्सुतः) { ‘यं ब्रह्मनिश्चितधियः प्रवदन्ति साक्षा-
त्पद्दर्शनाद्यखिलदर्शनपारभाजम् ।
तं सर्ववेदसमशेषबुधाद्विराजं
श्रीरङ्गराजमखिनं पितरं प्रपद्ये ॥’
इत्यप्पयदीक्षितप्रणीतहरिवंशसारचरितव्याख्यायाम्.

रङ्गराजमखी

(तत्सुतः)

अप्पयदीक्षितः

(तस्य कनीयान्भ्राता)

आम्बादीक्षितः (आचार्यदीक्षितः)

(तत्सुतः)

नारायणदीक्षितः

(तस्य पुत्रपञ्चकाद्वितीयः पुत्रः)

नीलकण्ठदीक्षितः

१. ‘अष्टत्रिंशदुपस्कृतसप्तशताधिकचतुःसहस्रेषु । कस्यन्देषु गतेषु ग्रथितः किल नील-
कण्ठविजयोऽयम् ॥’ इति नीलकण्ठविजये.

शृङ्गारकोशभाणे—

‘अस्यस्तोकगुणो हिमाद्रिशिखरोत्सङ्गापतज्जाह्वी

साहंकारतरङ्गसङ्घसहजश्रीहारिसूक्तिक्रमः ।

किंचोन्मूलयितुं मनश्च सुदृढीकर्तुं कलासु प्रभुः

सर्वज्ञो हरिदन्तविश्रुतयशः श्रीनीलकण्ठाध्वरी ॥

अपि च ।

यस्मिन्क्षेपेणभुजां सभासु विदुषामग्रेसरे जातुचि-

त्स्वातन्त्र्यं विविधं विवृण्वति निजं सर्वासु विद्यास्वपि ।

जायन्ते गगनप्रचोदितदृशः स्तव्योपलब्धिक्रमाः

स्वेदाम्भःकणसिक्तसर्वतनवो दीनाः प्रतिद्वन्द्विनः ॥

तस्य भरद्वाजकुलजलधिचौस्तुभस्य कैयटव्याख्यान-शिवतत्त्वरहस्याद्यनेकप्रबन्धनिर्मा-
तुरद्वैतविद्यागुरोर्भगवत्याः परदेवताया एव पुरुषावतारस्य पवित्रकीर्तेर्नीलकण्ठमखिन-
स्तृतीयनन्दनेन तदीयचरणारविन्दपरिचरणलब्धनिखिलविद्येन तत्पुत्रतानुगुणसाहितिकेन
गीर्वाणेन्द्रेणाभिनवनिर्वातितः शृङ्गारकोशो नाम भाणः ।’ इति वर्तते.

शिवलीलार्णवे महाकाव्ये—

‘लीलाचतुःषष्टिमिमां प्रणीतां हालास्यनेतुस्तरुणेन्दुमौलेः ।

श्रीनीलकण्ठे मयि कर्णजाह(?)मानीय मीनाक्षि चिरं दयेथाः ॥

हालास्येशितुरीशितुर्यदि सखे लीलासु शुश्रूषसे

तत्सर्वांगमगुप्तमस्य यदि वा तत्त्वं विजिज्ञाससे ।

पारं वाथ दिदृक्षसे यदि परं काव्यागमस्रोतसां

तत्कर्णे कुरु नीलकण्ठमखिनो वाचं शिवैकाश्रयाम् ॥’

सभारजनशतके—

‘निर्मितं शतकं साग्रं नीलकण्ठेन यज्वना ।

सभारजनमेतेन साधयन्तु मनीषिणः ॥ १०५ ॥’

कलिविडम्बने—

‘कविना नीलकण्ठेन कलेरेतद्विडम्बनम् ।

रचितं विदुषां प्रीत्यै राजस्थानानुमोदनम् ॥ १०२ ॥’

आनन्दसागरस्तवे—

‘त्वय्यर्पितं प्रथममप्ययज्वनैव स्वात्मार्षं विदधता स्वकुलं समस्तम् ।

का त्वं महेशि कुलदासमुपेक्षितुं मां को वानुपासितुमहं कुलदेवतां त्वाम् ॥ ४३ ॥’

इति कविः स्वकृतत्वं सम्यगव्यञ्जयति.

अयं नीलकण्ठमखी श्रीकृष्णानन्दयोगीन्द्रस्यान्तेवासी चेति दृश्यते.

शिवलीलार्णवे—

‘श्रीकृष्णानन्दयोगीन्द्रचरणाम्बुहृदयम् ।
धर्मार्थकाममोक्षाणां निदानं नित्यमाश्रये ॥’

गङ्गावतरणे—

‘आसीदाच्चादीक्षितस्य पुत्रो नारायणाध्वरी ॥
जयन्ति तनयास्तस्य पञ्च सौभ्रात्रशालिनः ।
गर्भदासा महेशस्य कवयश्च विपश्चितः ॥
तेषामहं द्वितीयोऽस्मि भूमिदेवीतनूभुवाम् ।
नीलकण्ठ इति ख्यातिं नीतः शंभोः प्रसादतः ॥
वार्तिकाभरणग्रन्थनिर्माणव्यक्तनैपुणः ।
श्रीवेङ्कटेश्वरमखी शिष्ये मय्यनुकम्पते ॥’

नीलकण्ठमखिनो गुरुः वार्तिकाभरणग्रन्थस्य कर्ता गोविन्ददीक्षितस्य पुत्रः साहित्यर-
त्नाकरग्रन्थस्य कर्तुर्यज्ञनारायणदीक्षितस्य कनीयान्भ्राता वेङ्कटेश्वरमखी.

श्रीरामभद्रमखीन्द्रः जानकीपरिणयनाटके कोण्डाज्यौतिषिकेनाप्यात्मानं संमानितं व-
दति. अयं कोण्डाज्यौतिषिकः वैयाकरणभूषणस्य कर्ता काण्डभट्ट इत्यामनन्ति. तद्विमर्श-
नीयम्.

टी. एस्. कुप्पूस्वामी शास्त्री.